

(مختصر)

مسنون

حج و عمرہ

حضرت ڈاکٹر مفتی عبدالواحد صاحب دامت برکاتہم

☆ دارالافتاء و التحقیق لاہور

ناشر

جامعہ دارالتقویٰ

جامع مسجد الہلال چوہدری پارک لاہور

عرض مؤلف

بسم اللہ حامدا و مصليا

اللہ تعالیٰ کا احسان ہے کہ انہوں نے اس ناچیز کو مسنون حج و عمرہ کے نام سے کتاب ترتیب دینے کی توفیق دی۔ اس کتاب کی ضرورت اس لئے محسوس ہوئی کہ رسول اللہ ﷺ کی احادیث سے یا صحابہ اور کبار تابعین کے آثار سے صراحت کے ساتھ حج و عمرہ سے متعلق ہدایات ذکر ہو جائیں پھر اس میں جدید مسائل کو بھی شامل کیا گیا ہے۔

یہ کتابچہ اسی کتاب کا اختصار ہے۔ جن کو دلچسپی ہو وہ اصل کتاب کی طرف رجوع کر سکتے ہیں جو مجلس نشریات اسلام کراچی نے شائع کی ہے۔ ارباب دارالتقویٰ (ٹرسٹ) کی خواہش اس کتابچہ کی تحریر کا باعث بنی۔ اللہ تعالیٰ ہم سب سے دین کا صحیح کام لیتے رہیں۔

عبدالواحد

رجب 1428ھ

عرض ثانی

اس نئے ایڈیشن میں جامعہ دارالتقویٰ کے احباب ہی کے تقاضے پر دارالافتاء کے رفقاء نے اپنے طور پر حج و عمرہ کی موقع بموقع دعاؤں کا اضافہ بھی کیا ہے۔ نیز انہوں نے اس میں سے عمرے سے متعلق مواد کو بھی الگ کر کے شائع کیا ہے جو مسنون عمرہ (قدم بقدم) کے نام سے دستیاب ہے۔

اللہ رب العزت ہماری سب محنتوں کو نافع اور اپنی بارگاہ میں قبول فرمائیں۔ آمین

عبدالواحد

رجب 1438ھ

فہرست

- باب: 1 حج کی بنیادی معلومات 9
- حج کے فرض ہونے کی چند اہم شرائط 13
- حج کی قسمیں 15
- رسول اللہ ﷺ نے قرآن کیا تھا 16
- سفر کی دعائیں 17
- باب: 2 احرام کی تیاری 34
- احرام باندھنے کے لیے دو کام 37
- باب: 3 احرام باندھنے کے بعد آپ کیا کریں 42
- پہلا کام: تلبیہ کو بار بار کہنا 42

- 44 دوسرا کام: احرام کی پابندیاں پوری کرنا
- 56 باب: 4 احرام میں مکروہ اور جائز کام
- 56 مکروہ کام
- 59 جائز کام
- 61 باب: 5 مکہ مکرمہ کو روانگی اور میقات سے گزرنا
- 67 باب: 6 حرم، مکہ مکرمہ اور مسجد حرام میں داخلہ
- 74 باب: 7 عمرہ کا بیان
- 75 طواف کی تفصیل
- 79 طواف کا طریقہ
- 97 سعی کی تفصیل
- 99 سعی کا طریقہ

- 110 بال منڈوانا یا کتروانا
- 112 باب: 8 عمرہ سے فارغ ہو کر کیا کریں
- باب: 9 عمرہ سے فارغ ہو کر حج سے پہلے مدینہ منورہ
- 114 جانے والے واپسی میں کونسا احرام باندھیں
- 116 باب: 10 حج کا بیان
- 117 پہلا دن 8 ذوالحجہ کے کام
- 120 دوسرا دن 9 ذوالحجہ کے کام
- 124 عرفات کی دعائیں
- 138 تیسرا دن 10 ذوالحجہ کے کام
- 150 رمی، ذبح اور حلق میں ترتیب
- 158 چوتھا دن 11 ذوالحجہ کے کام

- 161 پانچواں دن.....12 ذوالحجہ کے کام
- 162 چھٹا دن..... 13 ذوالحجہ کے کام
- 169 باب: 11 حج قرآن اور حج افراد
- 172 باب: 12 حج کے واجبات اور ان کے ترک پر جزاء
- 180 باب: 13 منی میں حاجی پوری نماز پڑھے یا قصر پڑھے
- 182 باب: 14 حج و عمرہ سے متعلق عورتوں کے مسائل
- 186 باب: 15 حائضہ کے لیے حج و عمرہ کے مسائل
- 192 باب: 16 بچے کے حج و عمرہ کے مسائل
- 195 باب: 17 حج و عمرہ سے متعلق بیمار کے مسائل
- 199 باب: 18 حج بدل یعنی دوسرے شخص سے حج کرانا
- 205 باب: 19 حج و عمرہ کرنے والوں کے نماز کے مسائل
- 205 ہوائی جہاز میں نماز

- عورتوں کا مسجد حرام یا مسجد نبوی میں جا کر
 207 باجماعت نماز پڑھنا
- عورتوں کا مردوں کی صف میں کھڑے ہو کر
 208 یا ان سے آگے ہو کر باجماعت نماز پڑھنا
- باب: 20 احصار
 213
- باب: 21 عمرہ سے متعلق مزید احکام
 216
- باب: 22 شروع رمضان میں مکہ مکرمہ جانے والے
 کے یا آخر رمضان میں مکہ مکرمہ سے آنے
 والے کے روزے کا حکم
 218
- باب: 23 مدینہ منورہ کی زیارت کے چند مسائل
 221
- باب: 24 آب زمزم
 233
- باب: 25 قابل ذکر مقامات
 238

باب: 1

حج کی بنیادی معلومات

حج کے فضائل

i- عَنْ أَبِي هُرَيْرَةَ قَالَ سَأَلَ رَسُولُ اللَّهِ ﷺ
 أَيُّ الْعَمَلِ أَفْضَلُ قَالَ إِيْمَانٌ بِاللَّهِ وَرَسُولِهِ
 قِيلَ ثُمَّ مَاذَا قَالَ الْجِهَادُ فِي سَبِيلِ اللَّهِ قِيلَ ثُمَّ
 مَاذَا قَالَ حَجٌّ مَبْرُورٌ. (بخاری و مسلم)

حضرت ابو ہریرہ رضی اللہ عنہ کہتے ہیں رسول اللہ ﷺ سے
 سوال کیا گیا کہ کون سے عمل کی سب سے زیادہ فضیلت
 ہے۔ آپ ﷺ نے فرمایا اللہ اور اس کے رسول پر ایمان

رکھنا۔ پوچھا گیا کہ پھر کونسا ہے آپ ﷺ نے فرمایا اللہ کی راہ میں جہاد۔ پوچھا گیا پھر کونسا ہے۔ آپ ﷺ نے فرمایا مقبول حج۔

ii- عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ مَنْ حَجَّ لِلَّهِ فَلَمْ يَرْفُثْ وَلَمْ يَفْسُقْ رَجَعَ كَيَوْمٍ وُلِدَتْهُ أُمُّهُ. (بخاری و مسلم)

حضرت ابو ہریرہ رضی اللہ عنہ کہتے ہیں رسول اللہ ﷺ نے فرمایا جس نے محض اللہ کی رضا کے لئے حج کیا اور نہ کوئی بے حیائی کی بات کی اور نہ ہی کوئی گناہ کا کام کیا تو وہ (اپنے گھر کو واپس) پلٹتا ہے اس دن کی سی حالت میں جس میں اس کی ماں نے اس کو جنم دیا تھا (یعنی گناہوں سے بالکل پاک و صاف ہو کر)۔

iii- عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ.....

الْحَجُّ الْمَبْرُورُ لَيْسَ لَهُ جَزَاءٌ إِلَّا الْجَنَّةُ.

(بخاری و مسلم)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا مقبول حج کی جزا تو صرف جنت ہے۔

حج ایک فریضہ ہے جو عمر میں ایک دفعہ فرض ہے

عَنْ أَبِي هُرَيْرَةَ قَالَ خَطَبَنَا رَسُولُ اللَّهِ صلی اللہ علیہ وسلم
فَقَالَ يَا أَيُّهَا النَّاسُ قَدْ فُرِضَ عَلَيْكُمُ الْحَجُّ
فَحُجُّوا فَقَالَ رَجُلٌ أَكُلَّ عَامٍ يَا رَسُولَ اللَّهِ
فَسَكَتَ حَتَّى قَالَهَا ثَلَاثًا فَقَالَ لَوْ قُلْتُ نَعَمْ
لَوْجَبْتُ وَلَمَا اسْتَطَعْتُمْ. (مسلم)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے

ہمیں خطبہ دیا تو فرمایا اے لوگو تم پر حج فرض کیا گیا ہے تو تم

حج کرو۔ ایک شخص (اقرع بن حابس رضی اللہ عنہ) کھڑے ہوئے اور پوچھا اے اللہ کے رسول کیا (آپ ہمیں) ہر سال (حج کرنے کا حکم دیتے ہیں) آپ ﷺ خاموش رہے یہاں تک کہ ان صاحب نے اپنا سوال تین مرتبہ دہرایا۔ آپ ﷺ نے فرمایا اگر میں ہاں کہہ دیتا (اور اللہ تعالیٰ کی رضامندی بھی حاصل ہو جاتی) تو ہر سال حج کرنا فرض ہو جاتا حالانکہ تم میں اس کی طاقت ہی نہ ہوتی (غرض حج تم پر عمر میں صرف ایک ہی دفعہ فرض ہے)۔

فرض ہونے پر حج جلدی ادا کرنا چاہئے

عَنِ ابْنِ عَبَّاسٍ عَنِ النَّبِيِّ ﷺ قَالَ تَعَجَّلُوا إِلَى الْحَجِّ فَإِنَّ أَحَدَكُمْ لَا يَدْرِي مَا يَعْرِضُ لَهُ. (احمد)

حضرت عبداللہ بن عباس رضی اللہ عنہ سے روایت ہے رسول

اللہ ﷻ نے فرمایا (فرض ہونے کے بعد) حج کیلئے جلدی کرو کیونکہ تم میں سے کوئی نہیں جانتا کہ (آئندہ) اس کو کیا (رکاوٹ) پیش آجائے۔

حج کے فرض ہونے کی چند اہم شرائط

1- حج کا خرچہ ہونا (1)

2- عاقل و بالغ ہونا (2)

حج کے وجوب ادا کی شرائط

بعض اوقات ایک شخص عاقل و بالغ بھی ہوتا ہے اور

اس کے پاس حج کا خرچہ بھی ہوتا ہے۔ اس سے اس

شخص پر حج واجب تو ہو جاتا ہے لیکن ابھی کچھ ایسی شرائط

باقی رہتی ہیں جن کے بغیر وہ حج کو ادا نہیں کر سکتا مثلاً:

1- عورت کو محرم مل جائے۔ (3)

- 2- عورت عدت میں تھی اس سے فارغ ہو جائے۔ (4)
- 3- آدمی سخت بیمار تھا اس سے صحت یاب ہو جائے۔ (5)
- 4- قید وغیرہ سرکاری ممانعت ختم ہو جائے۔ (6)
- اگر یہ شرائط پائی جائیں تو آدمی اپنا حج خود کرے اور اگر یہ شرائط نہ پائی جائیں اور زندگی میں حج ہوتا نظر نہ آئے تو وصیت کر دے کہ کوئی دوسرا اس کی طرف سے حج کر دے۔ البتہ اگر آدمی ایسا بیمار ہو جائے کہ اب اس میں امید نہ ہو کہ وہ کبھی خود حج کر سکے گا تو اپنی زندگی میں بھی دوسرے سے حج کروا سکتا ہے۔

آپ کو نسا حج کریں

یہ طے ہو جانے کے بعد کہ اب آپ کو حج پر جانا ہے اور حج کی تاریخ مل گئی ہے سب سے پہلا مرحلہ یہ

ہے کہ یہ طے کیا جائے کہ آپ نے کونسا حج کرنا ہے۔

حج کی قسمیں

حج کی تین قسمیں ہیں جو حج کے ساتھ عمرہ کو ملانے

یا نہ ملانے سے بنتی ہیں:

1- اگر آپ صرف حج کا احرام باندھیں اور صرف حج

کی نیت کریں عمرہ کو حج کے ساتھ نہ ملائیں تو یہ حج

افراد کہلاتا ہے۔

2- اگر آپ حج اور عمرہ دونوں کا اکٹھا احرام

باندھیں اور دونوں کی اکٹھی نیت کریں تو یہ حج

قرآن کہلاتا ہے۔

3- اور اگر آپ پاکستان سے صرف عمرہ کا احرام

باندھ کر جائیں اور عمرہ کر کے احرام سے فارغ ہو جائیں اور پھر 8 ذوالحجہ کو مکہ مکرمہ سے حج کا احرام باندھ کر حج کریں تو یہ حج تمتع کہلاتا ہے۔

رسول اللہ ﷺ نے قرآن کیا تھا

عَنْ عُمَرَ بْنِ الْخَطَّابِ قَالَ سَمِعْتُ رَسُولَ اللَّهِ ﷺ وَهُوَ بِوَادِي الْعُقَيْقِ يَقُولُ أَتَانِي اللَّيْلَةَ آتٍ مِنْ رَبِّي فَقَالَ صَلَّى فِي هَذَا الْوَادِي الْمُبَارَكِ وَقُلْ عُمْرَةٌ فِي حَجَّةٍ (بخاری و احمد)

حضرت عمر بن خطاب رضی اللہ عنہ کہتے ہیں میں نے (مدینہ منورہ سے چار میل دور) وادی عقیق میں رسول اللہ ﷺ کو یہ فرماتے ہوئے سنا کہ آج رات میرے رب کی طرف سے میرے پاس ایک فرشتہ آیا اور کہا آپ اس

مبارک وادی میں (دو رکعت) نماز پڑھیے اور (احرام باندھنے کے لئے یہ) کہئے عمرہ سمیت حج (یعنی یہ کہ میں قرآن کی نیت کرتا ہوں)۔

عَنْ سُرَاقَةَ بْنِ مَالِكٍ قَالَ قَرَنَ النَّبِيُّ ﷺ فِي حَجَّةِ الْوَدَاعِ. (احمد)

حضرت سراقہ بن مالک رضی اللہ عنہ کہتے ہیں کہ حجۃ الوداع کے موقع پر رسول اللہ ﷺ نے قرآن کیا تھا۔

افضلیت میں ترتیب:

سب سے افضل قرآن ہے پھر تمتع ہے پھر افراد ہے۔

سفر شروع کرتے وقت حضور ﷺ کی چند دعائیں

1- سفر شروع کرنے سے پہلے اگر مکروہ وقت نہ ہو تو دو

رکعت نفل پڑھ کر گھر سے نکلیں۔ (ابوداؤد)

2- اَللّٰهُمَّ بِكَ اَصُوْلُ وَّ بِكَ اَحُوْلُ وَّ بِكَ اَسِيْرُ. (مسند احمد)

یا اللہ! میں تیری مدد سے (تیرے دشمنوں پر) حملہ کرتا ہوں اور میں تیری مدد سے تدبیر کرتا ہوں اور میں تیری مدد سے سفر کرتا ہوں۔

3- اَللّٰهُمَّ بِكَ اَنْتَ شَرْتُ وَّ اِلَيْكَ تَوَجَّهْتُ وَّ بِكَ اَعْتَصَمْتُ اَللّٰهُمَّ اَنْتَ ثِقَتِيْ وَّ رَجَائِيْ اَللّٰهُمَّ اَكْفِنِيْ مَا هَمَّنِيْ وَّ مَا لَا اَهْتَمُّ بِهٖ وَّ مَا اَنْتَ اَعْلَمُ بِهٖ مِنْيْ اَللّٰهُمَّ زَوِّدْنِيْ التَّقْوٰى وَّ اَغْفِرْ لِيْ ذَنْبِيْ وَّ وَّجِّهْنِيْ لِلْخَيْرِ حَيْثَمَا تَوَجَّهْتُ.

(کتاب الدعاء للطبرانی)

یا اللہ! میں تیری ہی مدد سے نکلا اور میں نے تیری ہی طرف توجہ کی اور تیرا ہی سہارا لیا۔ یا اللہ! تجھ پر مجھے بھروسہ ہے اور تجھ ہی سے میری تمام امیدیں وابستہ ہیں۔ یا اللہ! تو ان تمام چیزوں کے لیے کافی ہو جا جن کا مجھے غم ہے اور جن کی طرف میری توجہ نہیں اور جن چیزوں کو تو مجھ سے زیادہ جانتا ہے۔ یا اللہ! مجھے تقویٰ کی دولت عطا فرما اور میرے تمام گناہوں کو معاف فرما اور میں جہاں کہیں بھی ہوں مجھے خیر کی طرف متوجہ رکھ۔

گھر سے نکلتے وقت حضور ﷺ کی دعائیں

بِسْمِ اللّٰهِ تَوَكَّلْتُ عَلَى اللّٰهِ لَا حَوْلَ وَلَا قُوَّةَ إِلَّا بِاللّٰهِ. (ابو داؤد)

اللہ تعالیٰ پر بھروسہ کر کے اللہ تعالیٰ ہی کے نام سے نکلتا ہوں۔ برائی سے بچنے اور بھلائی کرنے کی طاقت

اللہ تعالیٰ ہی سے ملتی ہے۔

اللَّهُمَّ إِنِّي أَعُوذُ بِكَ مِنْ أَنْ أَضِلَّ أَوْ أُضَلَّ أَوْ
أَزِلَّ أَوْ أُزِلَّ أَوْ أَظْلِمَ أَوْ أُظْلَمَ أَوْ أَجْهَلَ أَوْ يُجْهَلَ
عَلَيَّ. (ابو داؤد)

یا اللہ! میں تیری پناہ لیتا ہوں گمراہ ہونے سے یا
گمراہ کیے جانے سے اور پھسلنے سے یا پھسلا دیئے جانے
سے اور ظلم کرنے سے یا ظلم کیے جانے سے اور اس
بات سے کہ میں جہالت کا برتاؤ کروں یا میرے ساتھ
جہالت کا برتاؤ کیا جائے۔

آمَنْتُ بِاللَّهِ اعْتَصَمْتُ بِاللَّهِ تَوَكَّلْتُ عَلَى اللَّهِ
لَا حَوْلَ وَلَا قُوَّةَ إِلَّا بِاللَّهِ. (مسند احمد)

میں اللہ پر ایمان لایا، میں نے اللہ کا سہارا لیا، میں
نے اللہ پر بھروسہ کیا۔ بُرائی سے بچنے اور بھلائی کرنے کی

طاقت اللہ سے ہی ملتی ہے۔

گھر والوں سے رخصت ہوتے وقت حضور ﷺ

کی دعاء

أَسْتَوْدِعُكُمْ اللَّهَ الَّذِي لَا تَضِيعُ وَدَائِعُهُ.

(الاذکار النوویة للنووی)

میں تمہیں اس اللہ تعالیٰ کے حوالے کرتا ہوں جس کے حوالہ کی ہوئی امانتیں ضائع نہیں ہوتیں۔

حاجی کو رخصت کرنے کی دعاء

زَوَّدَكَ اللَّهُ التَّقْوَىٰ وَوَجَّهَكَ فِي الْخَيْرِ

وَكَفَاكَ الْهَمَّ. (الاذکار النوویة للنووی)

اللہ تمہیں تقویٰ کی دولت سے مالا مال فرمائے اور تمہاری توجہ بھلائی کے کاموں کی طرف رکھے اور

مشکلات میں تمہارے کے لیے کافی ہو جائے۔

سواری پر سوار ہونے کی دعاء

جب سواری پر پہلا قدم رکھیں تو ”بِسْمِ اللّٰهِ“

تین بار پڑھیں۔ جب سواری پر بیٹھ جائیں تو

”الْحَمْدُ لِلّٰهِ“ کہیں اور یہ دعاء پڑھیں:

سُبْحَانَ الَّذِي سَخَّرَ لَنَا هَذَا وَمَا كُنَّا لَهُ

مُقْرِنِينَ وَإِنَّا إِلَىٰ رَبِّنَا لَمُنْقَلِبُونَ.

(الاذکار النوویة للنووی)

پاک ہے وہ ذات جس نے اس (سواری) کو

ہمارے قابو میں کر دیا اور ہم اس کو قابو میں نہیں لاسکتے تھے

اور ہم اپنے رب کے پاس لوٹ کر جائیں گے۔

اس کے بعد ”الْحَمْدُ لِلّٰهِ“ تین بار پڑھیں۔

پھر ”اللہ اکبر“ تین بار پڑھیں۔

پھر یہ دعاء پڑھیں:

سُبْحَانَكَ لَا إِلَهَ إِلَّا أَنْتَ إِنِّي قَدْ ظَلَمْتُ
نَفْسِي فَاعْفِرْ لِي فَإِنَّهُ لَا يَغْفِرُ الذُّنُوبَ إِلَّا أَنْتَ.

(مسند احمد)

(یا اللہ!) تو پاک ہے تیرے علاوہ کوئی معبود نہیں
بے شک میں نے (گناہ کر کے) اپنے اوپر ظلم کیا، تو مجھے
معاف فرما کیونکہ تیرے علاوہ گناہوں کو معاف کرنے
والا کوئی نہیں۔

اس دعاء کے بعد حضور ﷺ اور حضرت علیؓ سے
مسکرا نا بھی منقول ہے۔

سواری پر بیٹھنے کے بعد حضور ﷺ کی دعاء

اللَّهُمَّ إِنَّا نَسْأَلُكَ فِي سَفَرِنَا هَذَا الْبِرَّ
وَالْتَّقْوَىٰ وَمِنَ الْعَمَلِ مَا تَرْضَىٰ. اللَّهُمَّ هَوِّنْ
عَلَيْنَا سَفَرَنَا هَذَا وَاطْوِ عَنَّا بُعْدَهُ اللَّهُمَّ أَنْتَ
الصَّاحِبُ فِي السَّفَرِ وَالْخَلِيفَةُ فِي الْأَهْلِ. اللَّهُمَّ
إِنِّي أَعُوذُ بِكَ مِنْ وَعْثَاءِ السَّفَرِ وَكَآبَةِ الْمُنْظَرِ
وَسُوءِ الْمُنْقَلَبِ فِي الْمَالِ وَالْأَهْلِ.

(الاذکار النوویۃ للنووی)

یا اللہ! ہم تجھ سے اپنے اس سفر میں نیکی، پرہیزگاری
اور پسندیدہ اعمال کرنے کی توفیق مانگتے ہیں۔ یا اللہ!
ہمارے اس سفر میں آسانی فرما اور اس کی دوری کو کم فرما۔
یا اللہ! سفر میں تو ہمارا ساتھی اور گھر بار میں ہمارا قائم مقام
ہے۔ یا اللہ! میں تجھ سے سفر کی تکلیفوں اور پریشان کن

منظر اور واپسی میں مال اور گھر والوں کی بُری حالت سے
پناہ مانگتا ہوں۔

بحری جہاز یا کشتی میں سوار ہوتے وقت حضور ﷺ

کی دعاء

بِسْمِ اللّٰهِ مَجْرَهَا وَ مَرْسَهَا اِنَّ رَبِّيْ لَغَفُوْرٌ
رَّحِيْمٌ وَّمَا قَدَرُوْا اللّٰهَ حَقَّ قَدْرِهٖ وَاَلْاَرْضُ جَمِيْعًا
قَبْضَتُهٗ يَوْمَ الْقِيٰمَةِ وَالسَّمٰوٰتُ مَطْوِيٰتٌ بِيَمِيْنِهٖ
سُبْحٰنَهٗ وَتَعَالٰى اَعْمًا يُشْرِكُوْنَ.

(عمل اليوم والليله لابن السني)

کشتی کا چلنا اور اس کا ٹھہرنا اللہ ہی کے نام سے ہے،
یقیناً میرا رب بہت معاف کرنے والا، بڑا مہربان ہے۔
اور ان لوگوں نے اللہ کی اس طرح عظمت نہ کی جیسی کرنی

چاہیے تھی اور ساری زمین قیامت کے دن اس کی مٹھی میں ہوگی اور تمام آسمان اس کے داہنے ہاتھ میں لپٹے ہوئے ہوں گے وہ ان کے شرک سے پاک و برتر ہے۔

جب سواری کو ٹھوکر لگے یا پھسل جائے تو ”بِسْمِ اللّٰهِ“ پڑھیں۔

(عمل الیوم واللیلہ لابن السنی)

سفر کی حالت میں رات کے وقت قیام کی دعاء
 يَا اَرْضُ! رَبِّي وَرَبُّكَ اللَّهُ اَعُوذُ بِاللّٰهِ مِنْ
 شَرِّكَ وَشَرِّ مَا فِيكَ وَشَرِّ مَا خُلِقَ فِيكَ وَمِنْ
 شَرِّ مَا يَدْبُ عَلَيْكَ وَاَعُوذُ بِاللّٰهِ مِنْ اَسَدٍ وَّاَسْوَدٍ
 وَمِنْ الْحَيَّةِ وَالْعَقْرَبِ وَمِنْ سَاكِنِي الْبَلَدِ وَمِنْ
 وَاٰلِدٍ وَّمَا وَاٰلِدٍ. (ابو داؤد)

اے زمین! میرا اور تیرا رب اللہ ہے، میں (اسی) اللہ کی پناہ لیتا ہوں تیرے شر سے اور تیرے اندر کی چیزوں کے شر سے اور تیرے اندر پیدا کی ہوئی مخلوق کے شر سے اور تیرے اوپر چلنے والے جانوروں کے شر سے اور میں اللہ کی پناہ لیتا ہوں شیر اور کالے ناگ سے اور سانپ اور بچھو سے اور شہر کے باسیوں کے شر سے اور ہر باپ اور اس کے بیٹے کے شر سے۔

سفر کی حالت میں سحری کے وقت حضور ﷺ کی دعاء

سَمِعَ سَامِعٌ بِحَمْدِ اللَّهِ وَحُسْنِ بَلَائِهِ عَلَيْنَا
رَبَّنَا صَاحِبِنَا وَأَفْضَلُ عَلَيْنَا عَائِدًا بِاللَّهِ مِنَ النَّارِ .

(مسلم)

اللہ کی تعریف اور اللہ کا ہم پر فضل و انعام ہر سننے والے نے سن لیا۔ اے ہمارے رب! تو ہمارا ساتھی بن جا اور ہم پر

فضل فرما اس طور پر کہ ہمیں جہنم کی آگ سے پناہ دے۔

بلندی پر چڑھتے وقت حضور ﷺ کی دعاء

بلند جگہ چڑھتے وقت ”اللَّهُ أَكْبَرُ“ اور

اللَّهُمَّ لَكَ الشَّرْفُ عَلَى كُلِّ شَرَفٍ وَلَكَ

الْحَمْدُ عَلَى كُلِّ حَالٍ. (مجمع الزوائد)

یا اللہ! ہر بلند سے بلند تر تو ہے اور ہر حال میں تمام

تعریفیں تیرے لیے ہیں۔

اور بلندی سے اترتے وقت ”سُبْحَانَ اللَّهِ“

پڑھیں۔ (بخاری)

سفر میں راحت، اطمینان اور سکون ملنے کی دعاء

بِسْمِ اللَّهِ الرَّحْمَنِ الرَّحِيمِ

قُلْ يَا أَيُّهَا الْكٰفِرُونَ لَا أَعْبُدُ مَا تَعْبُدُونَ وَلَا

أَنْتُمْ عَابِدُونَ مَا أَعْبُدُ وَلَا أَنَا عَابِدٌ مَّا عَبَدْتُمْ وَلَا
أَنْتُمْ عَابِدُونَ مَا أَعْبُدُ لَكُمْ دِينِكُمْ وَلِي دِينٌ.

بِسْمِ اللَّهِ الرَّحْمَنِ الرَّحِيمِ

إِذَا جَاءَ نَصْرُ اللَّهِ وَالْفَتْحُ وَرَأَيْتَ النَّاسَ
يَدْخُلُونَ فِي دِينِ اللَّهِ أَفْوَاجًا فَسَبِّحْ بِحَمْدِ
رَبِّكَ وَاسْتَغْفِرْهُ إِنَّهُ كَانَ تَوَّابًا.

بِسْمِ اللَّهِ الرَّحْمَنِ الرَّحِيمِ

قُلْ هُوَ اللَّهُ أَحَدٌ. اللَّهُ الصَّمَدُ. لَمْ يَلِدْ وَلَمْ
يُولَدْ. وَلَمْ يَكُنْ لَهُ كُفُوًا أَحَدٌ.

بِسْمِ اللَّهِ الرَّحْمَنِ الرَّحِيمِ

قُلْ أَعُوذُ بِرَبِّ الْفَلَقِ. مِنْ شَرِّ مَا خَلَقَ. وَمِنْ
شَرِّ غَاسِقٍ إِذَا وَقَبَ. وَمِنْ شَرِّ النَّفَّاثِ فِي الْعُقَدِ.

وَمِنْ شَرِّ حَاسِدٍ إِذَا حَسَدَ.

بِسْمِ اللّٰهِ الرَّحْمٰنِ الرَّحِیْمِ
 قُلْ اَعُوْذُ بِرَبِّ النَّاسِ. مَلِكِ النَّاسِ. اِلٰهِ
 النَّاسِ. مِنْ شَرِّ الْوَسْوَاسِ الْخَنَّاسِ. الَّذِیْ
 یُوسَّوِسُ فِیْ صُدُوْرِ النَّاسِ. مِنْ الْجِنَّةِ وَالنَّاسِ.

بِسْمِ اللّٰهِ الرَّحْمٰنِ الرَّحِیْمِ
 ہر سورت ”بِسْمِ اللّٰهِ“ سے شروع کی جائے اور
 تمام سورتیں پڑھنے کے بعد آخر میں ایک مرتبہ اور
 ”بِسْمِ اللّٰهِ“ پڑھی جائے، اس طرح پانچ سورتوں
 کے ساتھ ”بِسْمِ اللّٰهِ“ چھ مرتبہ ہو جائے گی۔

(مسند ابویعلیٰ الموصلی)

کسی مقام پر اترتے وقت حضور ﷺ کی دعاء

أَعُوذُ بِكَلِمَاتِ اللَّهِ التَّامَّاتِ مِنْ شَرِّ مَا خَلَقَ.

(ترمذی)

میں تمام مخلوق کے شر سے اللہ تعالیٰ کے مکمل کلمات کی

پناہ لیتا ہوں۔

کسی شہر، بستی وغیرہ میں داخل ہوتے وقت حضور ﷺ

کی دعائیں

اللَّهُمَّ رَبَّ السَّمَوَاتِ السَّبْعِ وَمَا أَظْلَمَنَ وَرَبَّ
الْأَرْضِينَ السَّبْعِ وَمَا أَقْلَمَنَ وَرَبَّ الشَّيَاطِينِ وَمَا
أَضْلَمَنَ وَرَبَّ الرِّيَّاحِ وَمَا ذَرَيْنَ فَإِنَّا نَسْأَلُكَ
خَيْرَ هَذِهِ الْقَرْيَةِ وَخَيْرَ أَهْلِهَا وَنَعُوذُ بِكَ مِنْ
شَرِّهَا وَشَرِّ أَهْلِهَا وَشَرِّ مَا فِيهَا.

(السنن الكبرى للبيهقي)

اے اللہ! اے سات آسمانوں اور آسمان کے نیچے والوں کے رب! اے سات زمینوں اور زمین کے اوپر والوں کے رب اے شیاطین اور شیاطین کے گمراہوں کے رب! اے ہواؤں اور ہواؤں کی اڑائی ہوئی چیزوں کے رب! ہم تجھ سے اس بستی کی اور اس کے رہنے والوں کی خیر و برکت مانگتے ہیں اور ہم تیری پناہ چاہتے ہیں اس بستی کے شر سے اور اس کے رہنے والوں کے شر سے اور جو چیزیں اس بستی کے اندر ہیں ان کے شر سے۔

اللَّهُمَّ بَارِكْ لَنَا فِيهَا. (تین مرتبہ)

اللَّهُمَّ ارْزُقْنَا جَنَاهَا وَحَبِّبْنَا إِلَىٰ أَهْلِهَا وَحَبِّبْ

صَالِحِي أَهْلِهَا لِيْنَا.

(المعجم الاوسط للطبرانی)

یا اللہ! ہمیں اس شہر میں برکت عطا فرما۔
 یا اللہ! ہمیں اس شہر کے منافع عطا فرما اور ہمیں اس
 شہر والوں کا محبوب بنا اور اس شہر کے نیک لوگوں کو ہمارا
 محبوب بنا۔

باب: 2

احرام کی تیاری

اگر آپ نے پہلے مکہ مکرمہ جانا ہے تو اپنے ملک کے ہوائی اڈے پر آپ نے احرام کی تیاری کرنی ہے اور اگر آپ پہلے مدینہ منورہ جائیں گے تو احرام کی تیاری آپ اس وقت کریں گے جب آپ مدینہ منورہ سے فارغ ہو کر مکہ مکرمہ کی طرف جانے لگیں۔

ہوائی اڈے جانے سے قبل سر کی حجامت بنوا لیجئے بغل اور زیریناف بال دور کر لیجئے۔

احرام کی تیاری میں آپ سلعے ہوئے کپڑے اتار

دیجئے، غسل کر لیجئے اگر دشواری ہو تو صرف وضو کر لیں۔ (7) جسم یا سر پر چاہیں تو خوشبو لگا لیجئے (8) اور پھر دوسفید چادریں لے لیجئے۔ ایک کوتہ بند کے طور پر باندھ لیجئے اور دوسری کو اپنے اوپر کے دھڑ پر ڈال لیجئے۔ پھر ٹوپی اوڑھ کر مکروہ وقت نہ ہو تو دو نفل پڑھئے اور دعاء مانگئے۔ (9)

عَنِ ابْنِ عُمَرَ قَالَ كَانَ رَسُولُ اللَّهِ ﷺ يَرْكَعُ
بِذِي الْحُلَيْفَةِ رَكْعَتَيْنِ (مسلم)

حضرت عبد اللہ بن عمر رضی اللہ عنہ کہتے ہیں رسول اللہ ﷺ (احرام باندھنے کے وقت) ذوالحلیفہ میں دو رکعت (نفل) پڑھتے تھے۔

اس کے بعد ٹوپی بھی اتار دیجئے۔

خواتین کو بھی احرام کی تیاری اسی طرح کرنی ہے البتہ وہ سلعے ہوئے کپڑے پہنیں اور سر کو بھی ڈھانپ کر رکھیں اور مہکتی خوشبو نہ لگائیں جو خواتین حیض سے ہوں ان کو بھی احرام باندھنا ہے اور احرام کیلئے ان کا غسل کرنا مستحب ہے۔ (10) لیکن حیض والی عورتیں نماز نہیں پڑھیں گی۔

مرد کیسی جوتی پہنیں

رسول اللہ ﷺ کے زمانہ میں جوتیاں عام طور سے ایسی ہوتی تھیں جیسی آجکل کی قینچی چپل۔ ان چپلوں میں پشت پا کی یعنی پیر کی اوپر والی ابھری ہوئی ہڈی کھلی رہتی ہے۔ ایک حدیث میں یہ فرمایا کہ اگر کسی

کے پاس چپل نہ ہوں اور صرف چمڑے کے موزے ہی پہنے ہوئے ہو تو وہ ان کو (سب اطراف سے) پشت پا کی ہڈی کے نیچے نیچے سے کاٹ لے۔ (احمد)

اس حدیث میں بتا دیا کہ اصل چیز یہ ہے کہ پشت پا کی ہڈی بہر حال کھلی رہنی چاہئے خواہ کوئی جوتی پہنے ہوئے ہو یا چمڑے کا موزہ پہنے ہوئے ہو۔

اب یہ سوال باقی رہتا ہے کہ ایرٹی کی طرف سے اور پیروں کی اطراف سے جوتی کہاں تک اوپر ہو؟

اس کا جواب یہ ہے کہ جوتی دیگر جانبوں سے ٹخنوں سے نیچے نیچے رہنی چاہیے۔

احرام باندھنے کیلئے آپ کو دو کام کرنے ہوں گے

1- نیت کرنا۔ احرام کی نیت کا دل سے ہونا ضروری ہے اور زبان سے نیت کا کہنا ضروری نہیں لیکن اگر اس سے دل کی نیت بھی بنتی ہے اور مضبوطی ہوتی ہے تو زبان سے کہنا بہتر ہے۔ پیچھے ایک حدیث میں گدرا ہے کہ ایک فرشتے نے رسول اللہ ﷺ کو کہا کہ آپ یوں کہئے عُمْرَةٌ فِي حَجَّةٍ (حج میں عمرہ بھی ہے) اور ظاہر ہے کہ یہ کہنا بطور نیت کے تھا۔

2- زبان سے تلبیہ کہنا

تلبیہ کے الفاظ

لَيْكَ اللَّهُمَّ لَيْكَ لَيْكَ لَا شَرِيكَ لَكَ
لَيْكَ إِنَّ الْحَمْدَ وَالنِّعْمَةَ لَكَ وَالْمُلْكَ لَا
شَرِيكَ لَكَ (مسلم)

میں حاضر ہوں اے اللہ میں حاضر ہوں میں حاضر ہوں۔ تیرا کوئی شریک نہیں ہے میں حاضر ہوں۔ بے شک تمام تعریف اور تمام نعمت و احسان تیرا ہے اور سلطنت بھی تیری ہے۔ تیرا کوئی شریک نہیں ہے۔ تلبیہ کے الفاظ میں یہ اضافہ بھی کر سکتے ہیں۔

لَبَّيْكَ وَسَعْدَيْكَ وَالْخَيْرُ بِيَدَيْكَ
وَالْعَمَلُ.

تلبیہ کے بعد یہ دعاء پڑھیں

اللَّهُمَّ إِنِّي أَسْأَلُكَ غُفْرَانَكَ وَرِضْوَانَكَ
اللَّهُمَّ أَعْتَقْنِي مِنَ النَّارِ. (حصن حصین)

اے اللہ! میں تجھ سے تیری بخشش اور تیری رضا کا سوال کرتا ہوں۔ اے اللہ مجھ کو جہنم کی آگ سے بچا دے۔

تلبیہ کے بعد درود شریف پڑھنا اور دعاء کرنا
مستحب ہے۔ (دارقطنی)

احرام کے لئے تلبیہ کس وقت کہیں
بہتر یہ ہے کہ نفل پڑھ کر اسی مجلس میں تلبیہ کہیں۔
لیکن یہ ضروری نہیں۔ آپ چاہیں تو جہاز میں بیٹھ کر
بھی کہہ سکتے ہیں اور پرواز کر جانے کے بعد بھی کہہ
سکتے ہیں البتہ میقات یعنی یملم کے مقام کے آنے
سے پہلے بہر حال آپ کو تلبیہ کہنا ہوگا۔ (11)

نوٹ: تلبیہ کہہ کر اب آپ نے احرام باندھ
لیا۔ آپ سمجھ رہے ہوں گے کہ سلے ہوئے کپڑے اتار
کر سفید چادریں اوڑھنے کو احرام باندھنا کہتے ہیں۔
لیکن یہ درست نہیں۔ اصل بات یہ ہے کہ احرام کا

مطلب ہے حرام کرنا۔ آدمی جس وقت حج یا عمرہ کی نیت کر کے تلبیہ کہتا ہے تو اس پر چند مباح اور حلال چیزیں حرام ہو جاتی ہیں۔ اس وجہ سے تلبیہ کہنے کو احرام باندھنا کہتے ہیں۔ سفید چادریں تو اصل میں احرام کی چادریں ہیں خود احرام نہیں۔ ہاں ہم مجازاً ان کو احرام کہہ دیتے ہیں۔

باب: 3

احرام باندھنے کے بعد اب آپ کیا کریں

احرام باندھنے کے بعد آپ کو دو کام کرنے ہیں۔

پہلا کام: تلبیہ کو بار بار کہنا

(i) مختلف حالات میں مثلاً صبح شام، اٹھتے بیٹھتے، باہر

جاتے وقت، اندر آنے کے وقت، لوگوں سے

ملاقات کے وقت، لوگوں سے رخصت ہوتے

وقت، سو کر اٹھتے وقت، سوار ہونے کے وقت،

سواری سے اترتے ہوئے، بلندی پر چڑھتے

وقت، نشیب میں اترتے ہوئے تلبیہ پڑھنا

مستحب مؤکد ہے یعنی اور مستحبات کے مقابلہ میں

اس کی زیادہ تاکید ہے۔ (12)

(ii) فرض اور نفل نماز کے بعد بھی تلبیہ پڑھنا

چاہئے۔ (13)

(iii) تلبیہ میں آواز بلند کرنا مسنون ہے لیکن اتنی زیادہ نہیں کہ جس سے اپنے آپ کو یا نمازیوں اور

سونے والوں کو تکلیف ہو۔ (14)

(iv) عورت کو تلبیہ زور سے پڑھنا منع ہے۔ صرف اس

قدر آواز سے پڑھے کہ خود سن لے۔ (15)

تلبیہ کہنے کی فضیلت

عَنْ سَهْلِ بْنِ سَعْدٍ قَالَ قَالَ رَسُولُ اللَّهِ ﷺ مَا مِنْ
مُسْلِمٍ يُلَبِّيَ إِلَّا لَبَّى إِلَّا لَبَّى مِنْ عَن يَمِينِهِ وَشِمَالِهِ مِنْ
حَجْرٍ أَوْ شَجَرٍ أَوْ مَدْرٍ حَتَّى تَنْقُطَ الْأَرْضُ مِنْ

هَهُنَا وَهَهُنَا. (ترمذی و ابن ماجہ)

حضرت سہل بن سعد رضی اللہ عنہ کہتے ہیں رسول اللہ صلی اللہ علیہ وسلم نے فرمایا جو کوئی مسلمان تلبیہ کہتا ہے تو اس کے دائیں اور بائیں زمین کی انتہا تک سب پتھر اور درخت اور ڈھیلے بھی تلبیہ کہتے ہیں۔

دوسرا کام: احرام کی پابندیاں پوری کرنا
جب تک آپ احرام میں ہیں آپ کو احرام کی پابندیاں پوری کرنا ہوں گی اور اس کے ممنوعات سے بچنا ہوگا جو مندرجہ ذیل ہیں۔

1- بیوی سے صحبت کرنا

i- عمرہ کا احرام باندھنے کے بعد عمرہ سے پہلے اگر کوئی بیوی سے صحبت کر بیٹھے تو اس کو ایک دم دینا ہوگا۔

(یعنی ایک بھیڑ یا بکری ذبح کرنی ہوگی)۔ (16)

ii- حج کا احرام باندھنے کے بعد وقوف عرفہ سے پہلے

جماع کرنے سے احرام فاسد ہو جاتا ہے اور اس

حج کے افعال کو پورا کرنے کے علاوہ آئندہ سال

حج کی قضا بھی کرنی ہوتی ہے۔ (17)

iii- اگر وقوف عرفات کے بعد اور طواف زیارت سے

پہلے جماع کر لیا تو ایک گائے یا اونٹ حرم میں ذبح

کرنا ہوگا۔ خواہ سر منڈوانے سے پہلے کیا ہو یا سر

منڈوانے کے بعد (18)

2- بیوی کو شہوت سے چھونا اور اس کا بوسہ لینا وغیرہ۔

ایسی بات سے خواہ انزال ہو یا نہ ہو دم دینا یعنی

ایک بھیڑیا بکری کی قربانی کرنا لازم ہوتی ہے۔ (19)

3- مردوں کو سلے ہوئے کپڑے پہننا (20)

سلا ہوا کپڑا پہننا منع ہے اور اس کی سزا یہ ہے۔

I- حالت احرام میں سلا ہوا کپڑا پہن لیا تو

i-12 گھنٹے یا زائد مدت تک پہنا تو ایک بھیڑیا

بکری ذبح کرنا ہوگی۔ اس کو دم دینا بھی کہتے ہیں۔

ii-12 گھنٹے سے کم پہنا ہو تو پونے دو کلو گندم یا اس

کی قیمت صدقہ کرے۔

iii- ایک گھنٹے سے بھی کم پہنا ہو تو گندم کی ایک مٹھی

صدقہ کرے۔

ii- سلے ہوئے کپڑے پہنے پہنے احرام باندھ لیا یعنی

نیت کر کے تلبیہ کہہ لیا تو اس میں بھی مذکورہ بالا

تفصیل ہے کہ اگر پہنے ہوئے کپڑے ایک گھنٹے کے اندر اندر اتار دیئے تو مٹھی بھر گندم صدقہ کرے، اس سے زیادہ وقت کے بعد اتارے تو پونے دو کلو گندم صدقہ کرے اور اگر 12 گھنٹے یا زائد گزرنے کے بعد اتارے تو ایک دم

دے۔ (21)

4- مردوں کو اپنا سر یا چہرہ ڈھانپنا۔ (22)

خواہ سردی کے باعث ڈھانپنے یا سوتے میں چادر سے ڈھانپنے۔

اس ممنوع کام کے ارتکاب پر مندرجہ ذیل حکم آتا ہے۔
i- مرد نے 12 گھنٹے یا اس سے زائد تک اپنا

چوتھائی سر یا چوتھائی چہرہ یا اس سے زیادہ ڈھانپا تو ایک دم واجب ہوگا۔

ii- اگر چوتھائی سے کم ڈھانپا ہو خواہ 12 گھنٹے سے زیادہ ہی ڈھانپا ہو۔ یا چوتھائی یا اس سے زیادہ ڈھانپا ہو لیکن 12 گھنٹے سے کم ڈھانپا ہو تو ان دونوں صورتوں میں پونے دو کلو گندم کا صدقہ واجب ہوگا۔ (23)

iii- مرد نے سر بھی ڈھانپا اور چہرہ بھی ڈھانپا تو یہ دو غلطیاں ہوئیں اور اس پر دو جرمانے عائد ہوں گے۔

5- عورت اپنے چہرہ سے کپڑا نہ لگنے دے (24)

حالت احرام میں اگر عورت کے چہرے سے نقاب لگ جائے مثلاً جب کہ وہ سوئی ہوئی ہو تو اگر

12 گھنٹے یا زائد لگا رہے تو ایک دم واجب ہوگا اور اگر
 12 گھنٹے سے کم لگا رہے تو پونے دو کلو گندم یا اس کی
 قیمت صدقہ کرے۔ اور اگر ایک گھنٹہ سے بھی کم لگا
 رہے تو مٹھی بھر گندم صدقہ کرے۔ (25)

6- مردوں کو ایسی جوتی پہننا جس میں پیر کی پشت پر
 اٹھی ہوئی بیج کی بڈی چھپ جائے۔ (26)

ممنوع جوتی پہننے کی سزا یہ ہے کہ 12 گھنٹے یا
 زیادہ پہننے سے دم واجب ہوگا۔ 12 گھنٹے سے کم پہنی
 ہو تو صدقہ واجب ہوگا۔

7- خوشبو کا استعمال کرنا (27)

خوشبو سے مراد ہر وہ چیز ہے جس سے اچھی بو
 آتی ہو اور اس کو خوشبو کے طور پر استعمال کیا جاتا ہو

اور اس سے خوشبو تیار کی جاتی ہو اور اہل عقل اس کو خوشبو شمار کرتے ہوں۔ جیسے عطر، پرفیوم اور سینٹ خوشبو کے استعمال پر سزا کے بارے میں یہ ضابطہ ہے:

i- کسی پورے بڑے عضو مثلاً سر، چہرہ، داڑھی، ہتھیلی، ہاتھ، ران پنڈلی وغیرہ پر خوشبو لگائی یا ایک بڑے عضو سے زیادہ پر لگائی تو دم واجب ہے۔

ii- کسی پورے چھوٹے عضو مثلاً ناک، کان، آنکھ، انگلی وغیرہ پر لگائی یا بڑے عضو کے پورے سے کم حصہ پر لگائی تو پونے دو کلو گندم یا اس کی قیمت واجب ہوگی۔ (28)

تنبیہ: عضو کے چھوٹے بڑے ہونے کا اعتبار اس وقت ہے جب خوشبو تھوڑی ہو یعنی عرف و

رواج میں اس کو تھوڑا سمجھا جاتا ہو۔ اور اگر اتنی لگائی جو عرف و رواج میں زیادہ سمجھی جاتی ہو تو عضو خواہ چھوٹا ہو یا بڑا ہر حال میں دم واجب ہوگا۔ اگر عرف و رواج نہ ہو تو دیکھنے والا یا لگانے والا اس کو زیادہ سمجھے تو زیادہ ہے اور تھوڑی سمجھے تو تھوڑی ہے۔

مسئلہ: عورت اگر ہتھیلی پر مہندی لگائے تو دم واجب ہوگا۔

8- سر کے بال کاٹنا (29)

اگر احرام کھولنے کے وقت سے پہلے سر کے بال منڈوائے یا کتروائے یا داڑھی کٹوائے تو دم واجب ہوگا۔ اور اگر چوتھائی سر یا چوتھائی داڑھی سے کم کو منڈوایا یا کتروایا تو صدقہ واجب ہوگا۔ (30)

9- ناخن کا ثنا (31)

مسئلہ: ایک وقت میں ایک ہاتھ کے ناخن کاٹے یا

چاروں ہاتھ پاؤں کے، ایک دم واجب ہوگا۔ (32)

مسئلہ: ایک وقت میں ایک ہاتھ کے ناخن کاٹے

پھر دوسرے وقت میں دوسرے ہاتھ کے کاٹے تو دو دم

واجب ہوں گے۔ (33)

10- خشکی کا شکار کرنا یا شکار میں کسی قسم کی رہنمائی

اور مدد کرنا

مسئلہ: جو شخص احرام میں ہو اس کو ایسے شکاری کی

شکار میں مدد کرنا جو احرام میں نہ ہو منع ہے اور شکار کے

جانور کی طرف رہنمائی کرنا بھی منع ہے۔ (35)

اس ممنوع کام کے ارتکاب کی سزا یہ ہے کہ جس

جانور کو قتل کیا ہے دو معتبر ماہر آدمی اس کی قیمت لگائیں۔ پھر شکاری کو اختیار ہوگا کہ خواہ اس قیمت کا چوپایوں میں سے یعنی اونٹ، گائے اور بھیڑ بکری میں سے جو جانور ملے اس کو خرید کر حرم کی حدود میں ذبح کرے اور خواہ اس کی قیمت کی گندم خرید کر فی کس پونے دو کلو گندم کے حساب سے مسکینوں میں تقسیم کر دے اور خواہ اس غلہ کے برابر روزے رکھے یعنی ہر پونے دو کلو گندم کے مقابلہ میں ایک روزہ رکھے۔ (36)

اونٹ گائے بکری وغیرہ پالتو جانوروں کے ذبح کرنے میں کوئی حرج نہیں ہے۔

شرعی عذر سے احرام کے ممنوعات کا ارتکاب

کرنے پر جزا

احرام کے ممنوعات کے ارتکاب پر جو سزائیں اوپر لکھی گئیں وہ اس وقت ہیں جب ان کو کسی شرعی عذر کے بغیر کیا گیا ہو۔ اور اگر کسی شرعی عذر سے کیا گیا ہو تو دم واجب ہونے کی صورت میں آدمی کو بجائے دو کے تین اختیار ہوتے ہیں۔

i- یا تو دم دے

ii- یا تین صاع (ساڑھے دس کلو) گندم چھ مسکینوں کو

دے یعنی فی کس پونے دو کلو گندم

iii- یا تین روزے رکھے۔⁽³⁶⁾

شرعی عذر مندرجہ ذیل ہیں

1- ہر قسم کا بخار 2- سخت سردی

-
- 3- سخت گرمی 4- پھنسی پھوڑے یا ہتھیار کا زخم
 5- پورے سر کا یا آدھے سر کا درد
 6- سر میں جوئیں بہت زیادہ ہو جائیں
 7- مرض یا سردی میں ہلاک ہونے کا غالب گمان ہونا

باب: 4

احرام میں مکروہ اور جائز کام

مکروہ کام

مکروہ کاموں سے وہ کام مراد ہیں جن سے ثواب میں کمی ہوتی ہے۔

بدن کی صفائی حاصل کرنا

عَنِ ابْنِ عُمَرَ أَنَّ رَجُلًا قَالَ لِرَسُولِ اللَّهِ ﷺ
مَنِ الْحَاجُّ قَالَ الشَّعْبُ التَّفِلُّ (ابن ماجہ)

حضرت عبداللہ بن عمر رضی اللہ عنہما سے روایت ہے ایک شخص

نے رسول اللہ ﷺ سے پوچھا حاجی کون ہوتا ہے۔ آپ ﷺ

نے فرمایا جس کے بال پراگندہ ہوں اور جس سے پسینہ کی بو آرہی ہو۔

لہذا مندرجہ ذیل کام مکروہ ہیں۔

i- بدن سے میل دور کرنا اور سریا داڑھی یا بدن کو صابن وغیرہ سے دھونا۔

مسئلہ: اگر کسی نے سادے بے خوشبو کے صابن سے سریا جسم دھویا تو کچھ سزا نہیں آتی۔

مسئلہ: اگر خوشبودار صابن مثلاً لکس وغیرہ استعمال کیا تو اس سے صدقہ واجب ہوتا ہے کیونکہ وہ خوشبو دار تو ہے لیکن خود خوشبو نہیں ہے۔ البتہ اگر خوشبودار صابن کئی مرتبہ بل کر سریا ہاتھ وغیرہ دھویا تو دم واجب ہوگا۔

ii- سر یا داڑھی میں کنگھی کرنا

2- کوئی ایسا کام کرنا جس سے احرام کے ممنوع کام کے واقع ہونے کا اندیشہ ہو مثلاً:

i- سر یا داڑھی کو اس طرح کھجانا کہ بال یا جوں گرنے کا خوف ہو۔ ہاں ایسے آہستہ کھجانا کہ بال اور جوں نہ گرے جائز ہے۔

ii- داڑھی میں خلال کرنا بھی مکروہ ہے۔ اگر کرے تو اس طرح کرے کہ بال نہ ٹوٹیں۔

مسئلہ: اگر وضو کرتے ہوئے یا کنگھی کرتے ہوئے سر یا داڑھی کے تین بال گر گئے تو ایک مٹھی بھر گندم صدقہ کرے (37) اور اگر خود اکھاڑے تو ہر بال کے بدلہ میں ایک مٹھی دے اور اگر تین بال سے زائد گرے یا

اکھاڑے تو پونے دو کلو گندم صدقہ دے۔

3-i- تہہ بند کے دونوں کناروں کو آگے سے سینا۔

ii- چادر اور تہہ بند میں گرہ لگانا یا سوئی اور پن وغیرہ لگانا۔

iii- تہہ بند میں نیفہ جوڑ کر کمر بند (ازار بند) ڈالنا۔

4- ناک اور ٹھوڑی کو کپڑے سے چھپانا۔ البتہ ہاتھ سے چھپانا جائز ہے۔

5- خود خوشبو سونگھنا۔ البتہ اگر خوشبو بلا ارادہ آجائے تو کچھ حرج نہیں۔

جائز کام

1- ضرورت کے لئے یا ٹھنڈک حاصل کرنے اور غبار دور کرنے کے لئے سادے ٹھنڈے و گرم پانی سے

غسل کرنا جائز ہے لیکن میل دور نہ کرے۔ (38)

2- تہہ بند کے اوپر یا نیچے پٹی باندھنا۔

3- خوشبو سے خالی سرمہ لگانا، دانت اکھیڑنا، آبلہ پھوڑنا۔

4- سادہ پان جس میں الاچھی، لونگ اور خوشبو نہ ہو اس کو کھانا۔

5- سر اور چہرے کے علاوہ باقی سب بدن کو ڈھانپنا مثلاً کان، گردن اور پیروں کو رومال، چادر یا کمبل سے ڈھانپنا۔

6- موذی جانوروں کو مثلاً سانپ، بچھو، گرگٹ، چھکلی، چیل، مردار خور کوئے، چوہے، بھڑ، کھٹمل، مکھی وغیرہ کو مارنا جائز ہے۔ (39)

7- چھتری وغیرہ استعمال کرنا جائز ہے۔ (40)

باب: 5

مکہ مکرمہ کو روانگی اور میقات سے گزرنا

احرام کی پابندیوں کا لحاظ کرتے ہوئے اور تلبیہ کی تکرار کرتے ہوئے اب آپ کی منزل مکہ مکرمہ ہے خواہ آپ پاکستان سے سیدھے مکہ مکرمہ جا رہے ہوں یا مدینہ منورہ سے ہو کر مکہ مکرمہ جا رہے ہوں۔ اگر آپ نے ابھی تک احرام نہ باندھا ہو تو آپ کو میقات آنے سے پہلے احرام ضرور باندھ لینا چاہئے۔ میقات کے چار مقامات ہیں۔ اہل مدینہ کے لیے ذوالحلیفہ، شام والوں کے لیے بھجہ، اہل نجد کے لیے قرن منازل اور یمن والوں کے لیے

یللم۔ (41) پاکستان سے مکہ جانے والے یلملم سے گزرتے ہیں۔

یہ مقامات یہاں رہنے والوں کے لیے اور پرے کے علاقوں کے رہنے والے ان لوگوں کے لیے میقات ہیں جو مکہ مکرمہ جانے کے لیے یہاں سے یا ان کے محاذات سے گزریں۔

(نقشہ: آفاق، حل اور حرم)

.....

یاد رہے کہ خانہ کعبہ کے ارد گرد کا کچھ علاقہ حرم کہلاتا ہے۔ پھر حرم اور مذکورہ بالا میقاتوں کے درمیان کچھ فاصلہ ہے جو حل کہلاتا ہے۔ جدہ شہر حل کے علاقہ میں واقع ہے۔ حل سے باہر کا علاقہ آفاق کہلاتا ہے۔

مسئلہ: آفاق والوں کے لئے مذکورہ بالا مقامات حج اور عمرہ دونوں کے احرام کے لئے میقات ہیں۔ حل میں رہنے والوں اور میقات پر رہنے والوں کے لئے پورا حل ان کے حج و عمرہ دونوں کے احرام کی میقات ہے۔ (42)

مکہ مکرمہ میں رہنے والے خواہ مستقل رہنے والے ہوں یا چند دنوں کے لیے، ان کے لئے حج کے احرام

کے لئے میقات حرم ہے (43) اور عمرہ کے لئے حل ہے۔ (44) اور حل میں تنعیم بھی ہے اور جعرانہ بھی ہے۔ جو لوگ حج و عمرہ کے لئے گئے ہوں اور اس سے فارغ ہو کر چند دن مکہ مکرمہ میں ٹھہرے ہوں ان کے لئے بھی یہی حکم ہے۔ (45)

احرام کے بغیر میقات سے آگے بڑھنا جائز نہیں آفاق والوں میں سے اگر کوئی شخص مکہ مکرمہ جانے کی نیت سے احرام کے بغیر کوئی میقات پار کر جائے تو وہ واپس آ کر احرام باندھے۔

عَنْ أَبِي الشَّعْثَاءِ أَنَّهُ رَأَى ابْنَ عَبَّاسٍ يَرُدُّ مَنْ

جَاوَزَ الْمَيْقَاتَ غَيْرَ مُحْرِمٍ (مسند شافعی)

ابو شعثاء رحمہ اللہ کہتے ہیں کہ انہوں نے حضرت

عبداللہ بن عباس رضی اللہ عنہما کو دیکھا کہ وہ ہر اس شخص کو میقات کی طرف واپس لوٹا دیتے تھے جو احرام کے بغیر میقات سے آگے بڑھتا۔

مسئلہ: اگر کوئی واپس نہ جائے مثلاً کسی نے مکہ مکرمہ جاتے ہوئے جدہ پہنچ کر احرام باندھا اور وہاں سے سیدھا مکہ مکرمہ چلا گیا تو اس پر ایک دم واجب ہو گا۔ (46)

مسئلہ: البتہ اگر کسی کے راستے میں دو میقاتیں پڑتی ہوں مثلاً مدینہ منورہ سے آنے والوں کے لئے ذوالحلیفہ اور جحفہ، تو اس کو پہلی میقات سے احرام باندھنا افضل ہے۔ اگر دوسری میقات تک احرام کو مؤخر کیا تو یہ بھی جائز ہے اور احرام کو مؤخر کرنے سے دم واجب نہیں ہوگا۔ (47)

باب: 6

حرم، مکہ مکرمہ اور مسجد حرام میں داخلہ
 جدہ سے مسجد حرام تک کل فاصلہ 80 کلومیٹر ہے
 جب کہ حدود حرم کی ابتداء سے مسجد حرام تک فاصلہ
 23 کلومیٹر ہے۔ حدود حرم کے آغاز کی علامت کے
 طور پر سڑک کے دونوں طرف محراب نما ستون بنے
 ہوئے ہیں اور بدایۃ الحد الحرم کا بورڈ لگا ہوا ہے۔

حدود حرم پہنچ کر یوں دعاء کیجئے

اَللّٰهُمَّ هٰذَا حَرَمُكَ وَ اَمْنُكَ فَحَرِّمْنِيْ عَلٰى
 النَّارِ وَ اَمْنِيْ مِنْ عَذَابِكَ يَوْمَ تَبْعَثُ عِبَادَكَ

وَأَجْعَلْنِي مِنْ أَوْلِيَاءِكَ وَ أَهْلِ طَاعَتِكَ.
(کتاب الاذکار للنووی)

اے اللہ یہ تیرا حرم ہے اور تیرے امن کی جگہ ہے
پس جہنم کو مجھ پر حرام فرما اور اس دن کے عذاب سے مجھے
مامون فرما جس دن تو اپنے بندوں کو اٹھائے گا اور مجھے
اپنے دوستوں اور اطاعت گزاروں میں سے بنا۔

اب آپ مکہ مکرمہ پہنچتے ہیں
جب آپ کی مکہ مکرمہ پر نظر پڑے تو اللہ تعالیٰ سے
یوں مناجات کیجئے۔

اللَّهُمَّ اجْعَلْ لِي بِهَا قَرَارًا وَ ارْزُقْنِي فِيهَا رِزْقًا
حَلَالًا.

اے اللہ میرے لئے مکہ مکرمہ میں ٹھکانا کر دے اور اس

میں مجھے حلال روزی دے۔

مکہ مکرمہ میں نہایت ادب و عاجزی کے ساتھ تلبیہ پڑھتے ہوئے داخل ہوں اور داخل ہوتے وقت یہ دعاء پڑھے۔

اللَّهُمَّ أَنْتَ رَبِّي وَأَنَا عَبْدُكَ جِئْتُ لِأُودِيَ
فَرَضِكَ وَأَطْلُبُ رَحْمَتَكَ وَالْتَمِسُ رِضَاكَ
مُتَبِعًا لِأَمْرِكَ رَاضِيًا بِقَضَائِكَ أَسْأَلُكَ مَسْئَلَةَ
الْمُضْطَرِّينَ إِلَيْكَ الْمُسْتَفْقِينَ مِنْ عَذَابِكَ
الْخَائِفِينَ مِنْ عِقَابِكَ أَنْ تَسْتَقْبِلَنِي الْيَوْمَ
بِعَفْوِكَ وَتَحْفَظَنِي بِرَحْمَتِكَ وَتُجَاوِزَ عَنِّي
بِمَغْفِرَتِكَ وَتُعِينَنِي عَلَى آدَاءِ فَرَضِكَ اللَّهُمَّ افْتَحْ
لِي أَبْوَابَ رَحْمَتِكَ وَادْخِلْنِي فِيهَا وَاعِدْنِي مِنْ

الشَّيْطَانِ الرَّجِيمِ.

اے اللہ! تو میرا رب ہے اور میں تیرا بندہ ہوں۔
 میں (یہاں) آیا ہوں تاکہ تیرا فریضہ ادا کروں اور تیری
 رحمت طلب کروں اور تیری رضا مندی کو تلاش کروں
 اس حال میں کہ میں تیرے حکم کی پیروی کرنے والا ہوں
 اور تیرے فیصلہ پر راضی ہوں۔ میں تیری طرف
 لاچاروں کا سا اور تیرے عذاب سے ڈرنے والوں کا سا
 اور تیری سزا سے خائف لوگوں کا سا سوال کرتا ہوں کہ
 آج تو اپنے عفو کے ساتھ میرا استقبال کر اور اپنی رحمت
 سے میری حفاظت فرما اور اپنی بخشش سے مجھ سے درگزر
 کر اور اپنے فریضہ کی ادائیگی پر میری مدد فرما۔ اے اللہ!
 میرے لئے اپنی رحمت کے دروازے کھول دے اور
 مجھے اپنی رحمت میں داخل کر اور مجھے مردود شیطان سے
 پناہ میں رکھ۔

تنبیہ: بعض دعائیں اگرچہ نبی ﷺ سے ثابت نہیں ہیں لیکن ان موقعوں پر اللہ تعالیٰ سے کچھ مناجات کرنی اور اپنے فریضہ کی ادائیگی میں مدد مانگنی بہت مناسب ہے۔ بہت سے لوگوں کو تو سمجھ ہی نہیں ہوگی کہ کیا مانگیں۔ نیک لوگوں کی دعائیں اگر ہم بھی اختیار کر لیں تو دین میں اس سے کوئی ممانعت نہیں ہے۔

مکہ مکرمہ میں داخل ہوتے ہی مسجد حرام میں

حاضر ہونا مستحب ہے (48)

لیکن اگر فوراً ممکن نہ ہو سامان کو رکھنا ہو یا تھکان بہت زیادہ ہو تو پہلے اپنا کام اور آرام کر سکتے ہیں۔ بہر حال جتنی جلدی ممکن ہو مسجد حرام میں حاضر ہوں۔

مسجد حرام میں داخلہ

آپ تلبیہ پڑھتے ہوئے انتہائی عاجزی کے ساتھ اور دربار الہی کی عظمت و جلال کا لحاظ کرتے ہوئے مسجد میں داخل ہوں اور پہلے دایاں پاؤں اندر رکھئے اور یہ دعاء پڑھیے۔

بِسْمِ اللّٰهِ وَالصَّلٰوةِ وَالسَّلَامِ عَلٰی رَسُوْلِ اللّٰهِ
اللّٰهُمَّ افْتَحْ لِيْ اَبْوَابَ رَحْمَتِكَ

اللہ کے نام سے (مسجد میں داخل ہوتا ہوں) اور اللہ کے رسول پر اللہ کی رحمت و سلامتی ہو۔ اے اللہ! میرے لئے اپنی رحمت کے دروازے کھول دے۔

مسجد حرام میں داخل ہو کر جب آپ کی نظر بیت اللہ پر پڑے تو تین مرتبہ اللّٰهُ اَكْبَرُ لَا اِلٰهَ اِلَّا

اللہ کہتے اور ہاتھ اٹھا کر یہ دعاء مانگئے:

اللَّهُمَّ زِدْ هَذَا الْبَيْتَ تَشْرِيفًا وَتَعْظِيمًا
وَتَكْرِيمًا وَ مَهَابَةً وَزِدْ مَنْ شَرَفَهُ وَكَرَّمَهُ مِنْ
حَجَّهِ وَاعْتَمَرَهُ تَشْرِيفًا وَتَكْرِيمًا وَتَعْظِيمًا وَبِرًّا
اللَّهُمَّ أَنْتَ السَّلَامُ وَمِنْكَ السَّلَامُ فَحِينَا رَبَّنَا
بِالسَّلَامِ.

اے اللہ اس گھر کی شرافت و عظمت و بزرگی اور
ہیبت کو مزید بڑھا دے اور جو اس گھر کا حج اور عمرہ کر
کے اس کی شرافت و بزرگی کا اظہار کرے اس کو بھی
شرافت و بزرگی اور عظمت اور نیکی میں بڑھا دے۔
اے اللہ! تو سلامتی والا ہے اور تجھ سے ہی سلامتی ہے تو
تو ہمیں سلامتی کے ساتھ زندہ رکھ۔

اب عمرہ شروع کیجئے

باب: 7

عمرہ کا بیان

عمرہ کے فرائض

دو ہیں:

(1) احرام

(2) طواف (49)

عمرہ کے واجبات

بھی دو ہیں

(1) صفا اور مروہ کے درمیان سعی کرنا۔

(2) بال منڈوانا یا کتروانا (50)

پہلے آپ نے عمرہ کا طواف کرنا ہے۔

طواف کی تفصیل

چونکہ آپ نے طواف کے بعد عمرہ کی سعی بھی کرنی ہے اور ضابطہ ہے کہ جس طواف کے بعد سعی کرنی ہو اس طواف کو شروع کرنے سے پہلے اضطباع بھی کیا جائے اس لیے مردوں کو چاہیے کہ وہ اضطباع کریں یعنی اوپر کی چادر کو دائیں کندھے پر نہ رکھیں بلکہ دائیں بغل میں سے نکال کر بائیں کندھے پر ڈال لیں۔ دائیں کندھے کو کھلا رکھیں۔ اضطباع کو پورے سات چکروں میں باقی رکھیں۔ (51)

تنبیہ: طواف کی جگہ: بیت اللہ کے چاروں

طرف مسجد حرام کے اندر اندر ہے اگرچہ اوپر کی منزل پر یا چھت پر ہو لیکن مسجد سے باہر طواف کی جگہ نہیں ہے۔ (52)

تنبیہ: عورتوں کے لیے طواف کا علیحدہ وقت نہیں ہوتا البتہ عورتیں اور مرد ایک دوسرے میں گھسنے سے بچیں۔ (53)

طواف کو شروع کرنے سے پہلے طواف سے متعلق مندرجہ ذیل باتوں کو اچھی طرح ذہن میں بٹھالیجئے

طواف کے واجبات

1- ستر چھپا ہوا ہو۔ (54)

2- طہارت ہو حدث اصغر سے بھی اور حدث اکبر سے بھی یعنی جنابت و حیض وغیرہ سے بھی پاک ہو اور

با وضو بھی ہو۔ (55)

3- جو شخص پیدل چلنے پر قادر ہو اس کو پیادہ طواف

کرنا (56)

4- طواف اس طرح کرنا کہ حجر اسود کے بعد بیت اللہ

کا دروازہ آئے پھر حطیم آئے پھر رکن یمانی

آئے۔ (57)

5- حطیم کو شامل کر کے طواف کرنا (58)

طواف کرتے ہوئے حطیم کی دیوار کے باہر رہیں۔

تنبیہ: ان واجبات میں سے بلا وجہ کسی کو

ترک کرنے سے دم لازم ہوتا ہے۔

طواف کی سنتیں

1- حجر اسود کا استلام کرنا۔ (59)

2- حجر اسود سے ابتدا کرنا۔ (60)

3- ابتدائے طواف میں حجر اسود کی طرف رخ کرنا۔ (61)

4- تمام چکر پے در پے لگانا۔ (62)

5- بدن اور کپڑوں کا نجاست حقیقیہ سے پاک ہونا۔ (63)

6- طواف کے بعد سعی کرنی ہو تو اضطباع اور رمل کرنا۔ (64)

تنبیہ: ان سنتوں کو بلا وجہ ترک کرنے سے گناہ ہوتا ہے لیکن دم نہیں آتا۔

طواف کے مباحات

1- کلام کرنا، سلام کرنا، چھینک آنے پر الحمد للہ کہنا،

شرعی مسائل دریافت کرنا اور بتانا، کسی سے کچھ

بات کرنا۔ (65)

2- کچھ کھانا پینا (66)

3- کسی عذر کی وجہ سے سوار ہو کر یا پہیوں والی کرسی

(Wheel Chair) پر بیٹھ کر طواف کرنا۔ (67)

4- آہستہ سے یعنی دل دل میں قرآن پڑھنا۔ (68)

طواف کا طریقہ

طواف شروع کرنے کے لیے آپ حجر اسود کے

بالکل سامنے اس کی طرف منہ کر کے کھڑے ہو جائیے

اور تلبیہ کہنا بند کر دیجئے۔ (69)

پھر دونوں ہاتھ اپنے کانوں تک جیسے کہ نماز شروع

کرتے وقت اٹھائے جاتے ہیں اٹھائیے اور حضرت علیؓ سے منقول دعاء پڑھئے:

بِسْمِ اللّٰهِ وَاللّٰهُ اَكْبَرُ وَالصَّلٰوةُ وَالسَّلَامُ عَلٰى
رَسُوْلِ اللّٰهِ اَللّٰهُمَّ اِيْمَانًا بِكَ وَتَصَدِيْقًا
بِكِتَابِكَ وَاتِّبَاعًا لِّسُنَّةِ نَبِيِّكَ.

اللہ کے نام سے شروع کرتا ہوں اور اللہ سب سے بڑا ہے اور اللہ کے رسول پر درود و سلام ہو۔ اے اللہ! میں طواف کرتا ہوں تجھ پر ایمان رکھتے ہوئے اور تیری کتاب کی تصدیق کرتے ہوئے اور تیرے نبی کی سنت کی پیروی کرتے ہوئے۔

اس کے بعد ہاتھ چھوڑ کر حجر اسود پر آئیے اور اس کا استلام کیجئے جس کا طریقہ یہ ہے کہ آپ اپنے دونوں ہاتھ حجر اسود پر رکھ کر اپنے چہرے کو دونوں ہاتھوں کے

بیچ میں رکھ کر آہستہ سے آواز کے بغیر بوسہ لیجئے اور حجر
اسود پر اپنا ماتھا ٹکائیے۔

لیکن یاد رکھئے کہ حجر اسود کو چومنا اس وقت مسنون
ہے جب کسی کو تکلیف نہ ہو۔ کسی مسلمان کو سنت پر عمل
کی وجہ سے تکلیف دینا حرام ہے اس لئے دھکے دے
کر استلام نہ کیجئے۔

بلکہ ایسے وقت اگر ہو سکے تو صرف اپنے دونوں
ہاتھ حجر اسود کو لگائیے اور ہاتھوں کو چوم لیجئے۔ اگر صرف
ایک ہاتھ لگا سکیں تو دایاں ہاتھ لگائیے، اور اگر ہاتھ لگانا
ممکن نہ ہو تو کسی چھڑی سے حجر اسود کو چھویئے اور اس کو
بوسہ دیجئے۔ اور اگر یہ بھی نہ ہو سکے تو اپنے دونوں ہاتھ
سامنے کر کے اپنے کانوں تک اونچے اٹھا کر دونوں

ہتھیلیوں کو حجر اسود کی طرف اس طرح کیجئے کہ ہتھیلیوں کی پشت آپ کے چہرے کی طرف رہے اور یہ خیال کیجئے کہ آپ کی ہتھیلیاں حجر اسود پر رکھی ہیں اور تکبیر و تہلیل کیجئے (یعنی اللہ اکبر اور لا إله إلا اللہ کہیے) اور ہتھیلیوں کو بوسہ دیجئے۔

حجر اسود کا استلام یا بوسہ دیتے وقت حضرت عمرؓ کی دعاء
 بِسْمِ اللّٰهِ وَاللّٰهُ اَكْبَرُ عَلٰی مَا هَدٰنَا اللّٰهُ لَا اِلٰهَ
 اِلَّا اللّٰهُ وَحْدَهُ لَا شَرِيْكَ لَهُ اٰمَنُتُ بِاللّٰهِ
 وَكَفَرْتُ بِالطَّاغُوْتِ وَاللّٰتِ وَالْعُزَّىٰ وَمَا يُدْعٰى
 مِنْ دُوْنِ اللّٰهِ اِنَّ وِلٰىىَ اللّٰهُ الَّذِى نَزَلَ الْكِتٰبَ
 وَهُوَ يَتَوَكَّلِ الصّٰلِحِيْنَ. (اخبار مکة للأزرقي)
 اللہ کے نام سے شروع کرتے ہیں اور اللہ بہت بڑا

ہے۔ ہم اس بات پر اللہ کا شکر ادا کرتے ہیں کہ اس نے ہمیں ہدایت دی۔ اللہ کے سوا کوئی معبود نہیں، وہ اکیلا ہے، اس کا کوئی شریک نہیں۔ میں اللہ پر ایمان لایا اور میں نے طاغوت (شیطان) اور لات و عزیٰ اور ان تمام معبودوں کا جنہیں اللہ تعالیٰ کے سوا پکارا جاتا ہے انکار کیا۔ بے شک میرا مددگار وہ اللہ ہے جس نے کتاب نازل فرمائی اور وہ نیک لوگوں کا مددگار ہے۔

حجر اسود کے استلام سے فارغ ہو کر آپ دائیں کو مڑ جائیں اور بیت اللہ کے گرد چکر لگانا شروع کیجئے اور بیت اللہ کے دروازے کی طرف چلئے۔

لیکن یاد رکھئے کہ ابھی آپ نے طواف کے بعد سعی بھی کرنی ہے اس لیے آپ کو پہلے تین چکروں میں رمل کرنا ہے یعنی اکڑ کر شانے ہلاتے ہوئے کچھ

تیزی کے ساتھ قریب قریب قدم رکھ کر چلئے۔ باقی چار چکروں میں رمل نہیں کرنا ان میں اپنی عام چال سے چلئے۔ (70) لیکن عورتیں رمل نہ کریں۔ (71)

بیت اللہ کا چکر لگاتے ہوئے

(1) ایک تو اس بات کا خیال رہے کہ بیت اللہ مسلسل آپ کے بائیں طرف رہے۔ ترچھے ہو کر اس طرح سے چلنا کہ بیت اللہ آپ کے سامنے یا آپ کی پشت کی طرف ہو جائے بائیں ہاتھ کونہ رہے صحیح نہیں اور جتنے قدم آپ ایسے چلے ہوں گے اتنے قدم واپس پلٹ کر دوبارہ صحیح طریقے سے چلئے۔ (72)

(2) دوسرے اس بات کا اہتمام کیجئے کہ طوافِ حطیم

کے باہر باہر کریں اس کے اندر سے گزر کر نہ
کریں۔ (73)

حطیم نصف دائرہ کی وہ دیوار ہے جو خانہ کعبہ کی
ایک جانب میں کچھ فاصلہ پر بنی ہوئی ہے اس کی وجہ
یہ ہے کہ حطیم کا حصہ درحقیقت بیت اللہ کا حصہ ہے جو
دور نبوت سے پہلے جب قریش نے خانہ کعبہ کی تعمیر کی
تو حلال مال کم ہونے کی وجہ سے اس کی تعمیر مکمل نہ کر
سکے اور حطیم کا حصہ باہر چھوڑ دیا۔ (74)

طواف کے دوران آپ حضرت ابو ہریرہؓ سے
منقول یہ ذکر کرتے رہے سُبْحَانَ اللَّهِ وَالْحَمْدُ
لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ وَلَا حَوْلَ وَلَا
قُوَّةَ إِلَّا بِاللَّهِ.

طواف کے دوران حضرت عبداللہ بن عمرؓ کی دعاء
 اَللّٰهُمَّ اَعْصِمْنِيْ بِدِيْنِكَ وَطَوَاعِيَّتِكَ
 وَطَوَاعِيَةِ رَسُوْلِكَ، اَللّٰهُمَّ جَنِّبْنِيْ حُدُوْدَكَ،
 اَللّٰهُمَّ اجْعَلْنِيْ مِمَّنْ يُحِبُّكَ وَيُحِبُّ مَلَائِكَتِكَ
 وَيُحِبُّ رُسُلَكَ وَيُحِبُّ عِبَادَكَ الصّٰلِحِيْنَ،
 اَللّٰهُمَّ حَبِّبْنِيْ اِلَيْكَ وَاِلَى مَلَائِكَتِكَ وَاِلَى
 رُسُلِكَ وَاِلَى عِبَادِكَ الصّٰلِحِيْنَ، اَللّٰهُمَّ
 يَسِّرْ لِيْ لِلْيُسْرَى وَجَنِّبْنِيْ الْعُسْرَى وَاغْفِرْ لِيْ فِي
 الْاٰخِرَةِ وَاَلْاٰوَلَى وَاَجْعَلْنِيْ مِنْ اَئِمَّةِ الْمُتَّقِيْنَ.
 اَللّٰهُمَّ اِنَّكَ قُلْتَ: اُدْعُوْنِيْ اَسْتَجِبْ لَكُمْ
 وَاِنَّكَ لَا تُخَلِّفُ الْمِيْعَادَ، اَللّٰهُمَّ اِذْ هَدَيْتَنِيْ
 لِلسَّلَامِ فَلَا تَنْزِعْنِيْ مِنْهُ وَلَا تَنْزِعْهُ مِنِّيْ حَتّٰى

تَقْبِضْنِي وَاَنَا عَلَيْهِ. (کنز العمال)

یا اللہ! اپنے دین، اپنی اور اپنے رسول کی اطاعت کے ذریعے میری حفاظت فرما۔ یا اللہ! مجھے اپنی حدود کی نافرمانی سے بچا۔ یا اللہ! مجھے ان لوگوں میں سے بنا دے جو تجھ سے محبت کرتے ہیں، تیرے ملائکہ سے محبت کرتے ہیں، تیرے رسولوں سے محبت کرتے ہیں اور تیرے نیک بندوں سے محبت کرتے ہیں۔ یا اللہ! مجھے اپنا، اپنے فرشتوں، اپنے پیغمبروں اور اپنے نیک بندوں کا محبوب بنا دے۔ یا اللہ! میرے لیے آسانی میسر فرما اور مشکل سے مجھے دور رکھ اور آخرت و دنیا میں میری مغفرت فرما۔ اور مجھے نیک پرہیزگار لوگوں کے پیشواؤں میں سے بنا دے۔ یا اللہ! تو نے کہا ہے مجھ سے مانگو میں تمہاری دعائیں قبول کروں گا۔ اور تو اپنے

وعدے کی خلاف ورزی نہیں کرتا۔ یا اللہ! جب تو نے مجھے اسلام کی ہدایت دی۔ تو اب مجھے اس سے دور نہ کر اور نہ ہی اسے مجھ سے دور کر یہاں تک کہ مجھے موت آئے تو میں اسی پر مروں۔

میزاب رحمت کے پاس گذرتے وقت حضور ﷺ کی دعاء

اللَّهُمَّ إِنِّي أَسْأَلُكَ الرَّاحَةَ عِنْدَ الْمَوْتِ
وَالْعَفْوَ عِنْدَ الْحِسَابِ. (اخبار مکة للازرقي)
یا اللہ! میں تجھ سے موت کے وقت راحت کا اور
حساب کے وقت درگذر کا سوال کرتا ہوں۔

جب آپ بیت اللہ کے آخری یعنی چوتھے کونے پر پہنچیں جس کو رکن یمانی کہتے ہیں تو اس کا استلام

کیجیے۔ (75) اس کے استلام میں اس کو صرف دونوں ہاتھ یا دایاں ہاتھ لگائیے۔ اس کا نہ بوسہ لینا ہے اور نہ ہی اس پر اپنا ہاتھ ٹکانا ہے۔ اگر رش کی وجہ سے ہاتھ نہیں لگا سکتے تو اس کا استلام ہاتھ کے اشارے سے نہیں ہے۔

درمیان کے دو کونوں کا استلام نہیں ہے۔ (76)

رکن یمانی سے آگے حجر اسود والے کونے کی طرف جاتے ہوئے حضور ﷺ کی دعائیں

اللَّهُمَّ إِنِّي أَسْأَلُكَ الْعَفْوَ وَالْعَافِيَةَ فِي الدُّنْيَا
وَالْآخِرَةِ رَبَّنَا اتِّبْنَا فِي الدُّنْيَا حَسَنَةً وَفِي الْآخِرَةِ
حَسَنَةً وَقِنَا عَذَابَ النَّارِ. (ابن ماجہ)

یا اللہ! میں تجھ سے دنیا اور آخرت میں درگزر اور

عافیت مانگتا ہوں۔ یا رب! ہمیں دنیا میں بھلائی عطا فرما اور آخرت میں بھی بھلائی عطا فرما اور ہمیں دوزخ کے عذاب سے بچا۔

اللَّهُمَّ إِنِّي أَعُوذُ بِكَ مِنَ الْكُفْرِ وَالْفَقْرِ وَالذُّلِّ
وَمَوَاقِفِ الْخِزْيِ فِي الدُّنْيَا وَالْآخِرَةِ رَبَّنَا إِنَّا فِي
الدُّنْيَا حَسَنَةٌ وَفِي الْآخِرَةِ حَسَنَةٌ وَقِنَا عَذَابَ
النَّارِ. (اخبار مکة للفاکھی)

اللہ کے نام سے شروع کرتا ہوں اور اللہ سب سے بڑا ہے اور اللہ کے رسول ﷺ پر سلام ہو اور اللہ کی رحمتیں اور برکتیں ان پر نازل ہوں۔ یا اللہ! میں کفر، محتاجی، ذلت اور دنیا و آخرت میں رسوائی کی جگہوں سے تیری پناہ لیتا ہوں۔ یا رب! ہمیں دنیا میں بھلائی عطا فرما اور آخرت میں بھی بھلائی عطا فرما اور ہمیں دوزخ کے

عذاب سے بچا۔

اللَّهُمَّ قِنِّعْنِي بِمَا رَزَقْتَنِي وَبَارِكْ لِي فِيهِ
وَاخْلُفْ عَلَيَّ كُلَّ غَائِبَةٍ لِي بِخَيْرٍ

اے اللہ! جو روزی تو نے مجھے عطا کی ہے اس پر مجھے

قناعت دے اور اس میں میرے لیے برکت بھی دے

اور جو میری نظروں سے غائب ہیں (یعنی میرے اہل و

عیال) ان پر تو میرا بھلائی کا قائم مقام بن جا (یعنی

میرے پیچھے ان کی حفاظت فرما۔)

اللَّهُمَّ إِنَّكَ تَعْلَمُ سِرِّي وَعَلَانِيَتِي فَأَقْبَلْ
مَعْدِرَتِي وَتَعْلَمُ حَاجَتِي فَأَعْطِنِي سُؤْلِي وَتَعْلَمُ مَا
عِنْدِي فَأَغْفِرْ لِي ذُنُوبِي. أَسْأَلُكَ إِيمَانًا يُبَاشِرُ
قَلْبِي وَيَقِينًا صَادِقًا حَتَّى أَعْلَمَ أَنَّهُ لَا يُصَيِّنِي إِلَّا

مَا كَتَبْتُ لِيْ وَارْضِنِيْ بِقَضَائِكَ. (کنز العمال)

یا اللہ! تو میرے پوشیدہ اور ظاہر کو جانتا ہے، لہذا میری معذرت قبول فرما اور تو میری ضرورت کو جانتا ہے، لہذا میرا مطلوب مجھے عطا فرما اور جو کچھ میرے پاس ہے تو جانتا ہے، لہذا میرے گناہوں کو بخش دے۔ یا اللہ! میں تجھ سے وہ ایمان مانگتا ہوں جو میرے دل میں رچ جائے اور وہ سچا یقین (مانگتا ہوں) کہ میں خوب جان لوں کہ تو نے میرے مقدر میں جو لکھ دیا ہے وہی مجھ کو پیش آسکتا ہے اور مجھے اپنے فیصلہ پر راضی رہنے کی توفیق عطا فرما۔

حضرت عمرؓ سے منقول یہ بھی پڑھے

لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ
الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ
اللہ کے سوا کوئی لائق عبادت نہیں وہ اکیلا ہے اس کا

کوئی شریک نہیں۔ سب ملک اسی کا ہے اور سب تعریف اسی کی ہے اور وہی ہر چیز پر قادر ہے۔

پھر آخر میں جب حجر اسود پر پہنچیں تو اس کی طرف رخ کر کے اس کا اسی طرح استلام کیجئے جیسا پہلی مرتبہ کیا تھا لیکن جیسے نماز شروع کرتے وقت ہاتھ اٹھائے جاتے ہیں ویسے کانوں تک ہاتھ نہ اٹھائیے وہ صرف پہلی مرتبہ اٹھائے جاتے ہیں۔ (77)

یہاں تک آپ کا ایک چکر پورا ہو گیا۔ اسی طرح سات چکر پورے کیجئے اور ساتویں چکر کے بعد آٹھویں مرتبہ استلام کر لیں تو آپ کا طواف پورا ہو گیا۔

طواف پورا کر لینے کے بعد اب آپ مقام ابراہیم کے پاس آئیے اور یہ آیت پڑھئے وَاتَّخِذُوا مِنْ

مَقَامِ اِبْرَاهِيْمَ مُصَلًّى

اور اس کے پیچھے آ کر دو رکعت پڑھے۔ یہ رکعتیں پڑھنا واجب ہے۔ اگر مقام ابراہیم کے پیچھے جگہ نہ ملے تو ان کو کسی دوسری جگہ بھی ادا کیا جاسکتا ہے۔ (78)

تنبیہ 1:- فجر اور عصر کی نماز کے بعد سورج

نکلنے اور غروب ہونے سے پہلے قضا نماز اور سجدہ تلاوت وغیرہ کر سکتے ہیں لیکن طواف کی دو رکعتیں نہیں پڑھ سکتے۔ اس کی وجہ یہ ہے کہ یہ رکعتیں اصل کے اعتبار سے نفل ہیں اگرچہ ان کو چھوڑنے کی گنجائش نہ ہونے کی وجہ سے ان کا پڑھنا واجب ہے جیسے کوئی شخص نذر مان لے کہ وہ کام ہونے پر دو رکعت پڑھے گا یا دو رکعت نفل پڑھے گا۔ تو یہ اصل میں دو نفل ہوتے

ہیں لیکن نذر کی وجہ سے ان کا پڑھنا واجب ہوتا ہے اور یہ عصر کے بعد یا فجر کے بعد نہیں پڑھے جاسکتے۔ لہذا انہیں بعد میں پڑھ لیں۔ (79)

تنبیہ 2: کسی عذر مثلاً یہ کہ جماعت کھڑی ہو جائے یا نماز جنازہ شروع ہو جائے یا وضو ٹوٹ جائے تو جہاں سے طواف کو چھوڑا وہیں سے دوبارہ شروع کر کے آپ طواف کو مکمل کر سکتے ہیں۔ (80)

آپ کا طواف پورا ہوا۔ دو نقل پڑھنے کے بعد زمزم کے کنویں پر یا زمزم کی جگہ پر آب زمزم خوب پیجئے اور دعاء مانگئے۔ (81)

پھر وہاں سے اگر رش نہ ہو تو حجر اسود اور بیت اللہ کے دروازہ کے درمیان دیوار (اس کو ملتزم کہتے ہیں)

پرا کر اس سے لپٹ کر دعاء مانگئے۔

ملتزم پر حضور ﷺ کی دعاء

اللَّهُمَّ إِنِّي أَسْأَلُكَ ثَوَابَ الشَّاكِرِينَ وَنُزُلَ
الْمُقَرَّبِينَ وَمُرَافَقَةَ النَّبِيِّنَ وَيَقِينَ الصَّادِقِينَ
وَخَلَّةَ الْمُتَّقِينَ وَإِحْبَاتَ الْمُؤَقِّنِينَ حَتَّى تَوْفَانِي

عَلَى ذَلِكَ يَا أَرْحَمَ الرَّاحِمِينَ. (کنز العمال)

یا اللہ! میں تجھ سے شکر کرنے والوں کے ثواب اور

مقرب بندوں کی طرح مہمان نوازی اور انبیاء کی رفاقت

اور سچوں جیسے یقین اور متقی لوگوں کے اخلاق اور یقین

والوں کی تسلیم و رضا مانگتا ہوں یہاں تک کہ تو اسی پر مجھے

موت دے اے رحم کرنے والوں میں سب سے زیادہ رحم

کرنے والے!

سعی کی تفصیل

اب آپ نے عمرہ کے لیے صفا و مروہ کے درمیان سعی کرنا ہے جو صفا اور مروہ کے درمیان مخصوص طریقے پر سات چکر لگانے کو کہتے ہیں۔ یاد رہے کہ:

1- سعی کرنا واجب ہے۔ (82)

2- سعی طواف کے متصل بعد کرنا سنت ہے واجب

نہیں ہے۔ اگر آپ کسی عذر یا تھکان کی وجہ سے طواف کے فوراً بعد نہ کر سکیں تو مضائقہ نہیں۔ البتہ

بغیر عذر کے تاخیر کرنا مکروہ ہے۔ (83)

3- عمرہ کرتے ہوئے طواف کے بعد لیکن سعی سے

پہلے بیوی سے صحبت کرنا جائز نہیں۔ (84)

4- سعی کے لیے طہارت شرط نہیں ہے یعنی نہ وضو ہونا

شرط ہے اور نہ ہی جنابت و حیض سے پاک ہونا

شرط ہے۔ البتہ طہارت مستحب ہے۔ (85)

5- سعی کو صفا سے شروع کرنا اور مروہ پر ختم کرنا

واجب ہے۔ (86)

6- اگر سعی کرتے ہوئے جماعت کھڑی ہو جائے یا

نماز جنازہ ہونے لگے تو آپ سعی کو چھوڑ کر نماز

میں شریک ہو جائیے اور باقی پھیرے بعد میں

پورے کیجئے۔ (87)

بلا عذر سوار ہو کر سعی کرنے سے دم واجب ہوتا

ہے۔ (88)

سعی کا طریقہ

سب سے پہلے ایک دفعہ پھر حجر اسود کا اسی طرح استلام کیجئے جس طرح آپ نے طواف میں کیا تھا۔ اس کے بعد باب الصفا سے مسجد سے باہر نکلئے اور صفا کی طرف جائیئے۔

تنبیہ: صفا و مروہ کے درمیان سعی کی جگہ مسجد سے باہر کا حصہ ہے۔

صفا کے قریب پہنچ کر یہ پڑھئے

أَبْدَأُ بِمَا بَدَأَ اللَّهُ بِهِ إِنَّ الصَّفَا وَالْمَرْوَةَ مِنْ شَعَائِرِ اللَّهِ.

میں اسی صفا سے شروع کرتا ہوں جس سے اللہ نے اس آیت کو شروع کیا ہے۔ بلاشبہ صفا اور مروہ اللہ کے

شعائر میں سے ہیں۔

اور صفا پر چند قدم چڑھے بالکل اوپر تک نہ چڑھے
پھر بیت اللہ کی طرف منہ کر کے کھڑے ہوں اور دعاء
میں جیسے ہاتھ اٹھائے جاتے ہیں ویسے اٹھا کر تین
مرتبہ لَا إِلَهَ إِلَّا اللَّهُ وَاللَّهُ أَكْبَرُ کہئے اور یہ کلمات
کہئے۔ لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ
الْمُلْكُ وَلَهُ الْحَمْدُ يُحْيِي وَيُمِيتُ وَهُوَ
عَلَى كُلِّ شَيْءٍ قَدِيرٌ لَا إِلَهَ إِلَّا اللَّهُ وَحْدَهُ
أَنْجَزَ وَعَدَهُ وَنَصَرَ عَبْدَهُ وَهَزَمَ الْأَحْزَابَ
وَحْدَهُ. (حصن حصین)

اللہ کے سوا کوئی عبادت کے لائق نہیں۔ وہ اکیلا ہے

اس کا کوئی شریک نہیں ہے۔ اسی کا تمام ملک ہے اور اسی

کی سب تعریف ہے، وہی زندہ کرتا ہے اور وہی موت دیتا ہے، وہی ہر چیز پر قادر ہے۔ اللہ کے سوا کوئی معبود نہیں وہ یکتا و یگانہ ہے اس نے اپنے وعدے کو پورا کر دیا (اور مکہ فتح کر دیا) اور اپنے بندے (حضرت محمد ﷺ) کی مدد فرمائی اور تنہا کافروں کے لشکر کو شکست دی۔

صفا پر حضرت عبداللہ بن عمرؓ کی دعائیں

اللَّهُمَّ أَحْيِنِي عَلَى سُنَّةِ نَبِيِّكَ وَتَوَفَّنِي عَلَى
مِلَّتِهِ وَأَعِزَّنِي مِنْ مُضَلَّاتِ الْفِتَنِ. (السنن
الكبرى للبيهقي)

یا اللہ! مجھے اپنے نبی ﷺ کے طریقے پر زندہ رکھ
اور آپ ﷺ کے دین پر مجھے موت عطا فرما اور گمراہ کن
فتنوں سے مجھے بچا۔

اللَّهُمَّ إِنَّكَ قُلْتَ أَدْعُونِي أَسْتَجِبْ لَكُمْ
وَأَنَّكَ لَا تَخْلِفُ الْمِيعَادَ وَإِنِّي أَسْأَلُكَ كَمَا
هَدَيْتَنِي لِلْإِسْلَامِ أَنْ لَا تَنْزِعَهُ مِنِّي حَتَّى تَتَوَفَّانِي
وَأَنَا مُسْلِمٌ. (حصن حصين)

اے اللہ! بے شک تو نے ارشاد فرمایا ہے مجھ سے دعاء
مانگو میں تمہاری دعاء قبول کروں گا اور بے شک تو وعدہ خلافی
نہیں کرتا اور میں تجھ سے سوال کرتا ہوں کہ جیسے تو نے مجھے
اسلام کی ہدایت دی اسی طرح مجھے اس سے محروم بھی نہ کرنا
یہاں تک کہ تو مجھے اسلام پر ہی اٹھالے۔

اللَّهُمَّ اعْصِمْنِي بِدِينِكَ وَطَوَاعِيَتِكَ
وَطَوَاعِيَةِ رَسُولِكَ، اللَّهُمَّ جَنِّبْنِي حُدُودَكَ،
اللَّهُمَّ اجْعَلْنِي مِمَّنْ يُحِبُّكَ وَيُحِبُّ مَلَائِكَتَكَ
وَيُحِبُّ رُسُلَكَ وَيُحِبُّ عِبَادَكَ الصَّالِحِينَ،

اللَّهُمَّ حَبِّبِي إِلَيْكَ وَإِلَى مَلَائِكَتِكَ وَإِلَى
رُسُلِكَ وَإِلَى عِبَادِكَ الصَّالِحِينَ، اللَّهُمَّ
يَسِّرْ لِي لِلْيُسْرَى وَجَنِّبِي الْعُسْرَى وَاعْفِرْ لِي فِي
الْآخِرَةِ وَالْأُولَى وَاجْعَلْنِي مِنْ أُمَّةِ الْمُتَّقِينَ.

اللَّهُمَّ إِنَّكَ قُلْتَ: ادْعُونِي أَسْتَجِبْ لَكُمْ
وَإِنَّكَ لَا تَخْلِفُ الْمِيعَادَ، اللَّهُمَّ إِذْ هَدَيْتَنِي
لِلْإِسْلَامِ فَلَا تَنْزِعْنِي مِنْهُ وَلَا تَنْزِعْهُ مِنِّي حَتَّى
تَقْبِضَنِي وَأَنَا عَلَيْهِ. (كنز العمال)

یا اللہ! اپنے دین، اپنی اور اپنے رسول کی اطاعت
کے ذریعے میری حفاظت فرما۔ یا اللہ! مجھے اپنی حدود کی
نافرمانی سے بچا۔ یا اللہ! مجھے ان لوگوں میں سے بنا
دے جو تجھ سے محبت کرتے ہیں، تیرے ملائکہ سے محبت

کرتے ہیں، تیرے رسولوں سے محبت کرتے ہیں اور تیرے نیک بندوں سے محبت کرتے ہیں۔ یا اللہ! مجھے اپنا، اپنے فرشتوں، اپنے پیغمبروں اور اپنے نیک بندوں کا محبوب بنا دے۔ یا اللہ! میرے لیے آسانی میسر فرما اور مشکل سے مجھے دور رکھ اور آخرت و دنیا میں میری مغفرت فرما۔ اور مجھے نیک پرہیزگار لوگوں کے پیشواؤں میں سے بنا دے۔ یا اللہ! تو نے کہا ہے مجھ سے مانگو میں تمہاری دعائیں قبول کروں گا۔ اور تو اپنے وعدے کی خلاف ورزی نہیں کرتا۔ یا اللہ! جب تو نے مجھے اسلام کی ہدایت دی۔ تو اب مجھے اس سے دور نہ کر اور نہ ہی اسے مجھ سے دور کر یہاں تک کہ مجھے موت آئے تو میں اسی پر مروں۔

پھر لَا إِلَهَ إِلَّا اللَّهُ وَاللَّهُ أَكْبَرُ کو تین مرتبہ کہہ کر صفا

سے اتریں اور مروہ کی جانب چلیں۔ (89) صفا اور مروہ کے درمیان راستے میں دو سبز ستون آتے ہیں ان کے درمیان دوڑنا ہے۔ (90) جب پہلا سبز ستون نوفٹ کے فاصلہ پر رہ جائے تو دوڑ کر چلیں مگر درمیانی رفتار سے دوڑیں اور عورتیں نہ دوڑیں۔ (91) جب آپ دوسرے سبز ستون سے آگے بڑھ جائیں تو دوڑنا بند کر دیجئے اور اپنی عام چال سے چلیں۔

تنبیہ: آج کل سبز ستونوں کے ساتھ سبز روشنیاں لگی ہوئی ہیں۔

اس دوران آپ ذکر و دعاء میں مشغول رہئے۔ حضور ﷺ سے یہ دعاء بھی منقول ہے۔

رَبِّ اغْفِرْ وَارْحَمْ إِنَّكَ أَنْتَ الْأَعَزُّ

الْأَكْرَمُ. (حصن حصین).

اے میرے رب تو مجھے بخش دے اور رحم فرما بے شک
تو ہی سب سے غالب اور سب سے زیادہ کرم والا ہے۔

صفا اور مروہ کے درمیان سعی کرتے وقت

حضرت عبداللہ بن عمرؓ کی دعاء

رَبِّ اغْفِرْ وَارْحَمْ وَتَجَاوَزْ عَمَّا تَعَلَّمَ اِنَّكَ
اَنْتَ الْاَعَزُّ الْاَكْرَمُ. اَللّٰهُمَّ اِنَّا فِى الدُّنْيَا حَسَنَةٌ وَّ
فِى الْاٰخِرَةِ حَسَنَةٌ وَقِنَا عَذَابَ النَّارِ. (کتاب

الاذکار للنووی)

یا اللہ! میری مغفرت فرما اور مجھ پر رحم فرما اور ان
تمام گناہوں سے درگزر فرما جو تیرے علم میں ہیں، تو
بڑی عزت و بزرگی والا ہے یا اللہ! ہمیں دنیا میں بھی

بھلائی عطا فرما اور آخرت میں بھی بھلائی عطا فرما اور
دوزخ کے عذاب سے بچا۔

جب آپ مروہ پر پہنچیں تو چند قدم اوپر چڑھ کر
کشادہ جگہ پر رک جائیے اور کچھ دائیں طرف کو مائل
ہو کر بیت اللہ کی طرف منہ کر کے کھڑے ہو جائیے اور
صفا کی طرح یہاں پر بھی ذکر اور دعاء میں مشغول

ہوں۔ (92)

مروہ پر حضرت عبداللہ بن عمرؓ کی دعاء

اللَّهُمَّ اغْصِنِي بِدِينِكَ وَطَوَاعِيَتِكَ
وَطَوَاعِيَةِ رَسُولِكَ، اللَّهُمَّ جَنِّبِي حُدُودَكَ،
اللَّهُمَّ اجْعَلْنِي مِمَّنْ يُحِبُّكَ وَيُحِبُّ مَلَائِكَتَكَ
وَيُحِبُّ رُسُلَكَ وَيُحِبُّ عِبَادَكَ الصَّالِحِينَ،

اللَّهُمَّ حَبِّبِي إِلَيْكَ وَإِلَى مَلَائِكَتِكَ وَإِلَى
رُسُلِكَ وَإِلَى عِبَادِكَ الصَّالِحِينَ، اللَّهُمَّ
يَسِّرْ لِي لِيُسْرَى وَجَنِّبِي الْعُسْرَى وَاعْفِرْ لِي فِي
الْآخِرَةِ وَالْأُولَى وَاجْعَلْنِي مِنْ أَيْمَةِ الْمُتَّقِينَ.
اللَّهُمَّ إِنَّكَ قُلْتَ: اذْعُونِي أَسْتَجِبْ لَكُمْ
وَإِنَّكَ لَا تُخْلِفُ الْمِيعَادَ، اللَّهُمَّ إِذْ هَدَيْتَنِي
لِلْإِسْلَامِ فَلَا تَنْزِعْنِي مِنْهُ وَلَا تَنْزِعْهُ مِنِّي حَتَّى
تَقْبِضَنِي وَأَنَا عَلَيْهِ. (كنز العمال)

یا اللہ! اپنے دین، اپنی اور اپنے رسول کی اطاعت
کے ذریعے میری حفاظت فرما۔ یا اللہ! مجھے اپنی حدود کی
نافرمانی سے بچا۔ یا اللہ! مجھے ان لوگوں میں سے بنا
دے جو تجھ سے محبت کرتے ہیں، تیرے ملائکہ سے محبت

کرتے ہیں، تیرے رسولوں سے محبت کرتے ہیں اور تیرے نیک بندوں سے محبت کرتے ہیں۔ یا اللہ! مجھے اپنا، اپنے فرشتوں، اپنے پیغمبروں اور اپنے نیک بندوں کا محبوب بنا دے۔ یا اللہ! میرے لیے آسانی میسر فرما اور مشکل سے مجھے دور رکھ اور آخرت و دنیا میں میری مغفرت فرما۔ اور مجھے نیک پرہیزگار لوگوں کے پیشواؤں میں سے بنا دے۔ یا اللہ! تو نے کہا ہے مجھ سے مانگو میں تمہاری دعائیں قبول کروں گا۔ اور تو اپنے وعدے کی خلاف ورزی نہیں کرتا۔ یا اللہ! جب تو نے مجھے اسلام کی ہدایت دی۔ تو اب مجھے اس سے دور نہ کر اور نہ ہی اسے مجھ سے دور کر یہاں تک کہ مجھے موت آئے تو میں اسی پر مروں۔

یہ آپ کی سعی کا ایک چکر ہو گیا۔

اس کے بعد مروہ سے اتر کر پھر صفا کی طرف چلئے اور حسب سابق دو سبز ستونوں کے درمیان دوڑ کر چلئے اور صفا پر چڑھ کر پھر اسی طرح دعاء اور ذکر کیجئے۔ یہ دوسرا چکر ہو گیا۔

اسی طرح سے سات چکر پورے کیجئے۔ ساتواں چکر مروہ پر پورا ہوگا۔

سعی کے سات چکر پورے کرنے کے بعد مسجد حرام میں جا کر مطاف کے کنارے پر دو رکعت نفل پڑھئے یہ مستحب ہے۔⁽⁹³⁾

بال منڈوانا یا کتر وانا

آپ نے عمرہ کے تمام افعال پورے کر لئے اور

اب احرام سے نکلنے کے لئے اپنے سر کے بالوں کو منڈوانا یا کتروانا ہے لیکن (94)

1- کتروانے کے مقابلہ میں بال منڈوانا افضل

ہے۔ (95)

2- عورتوں کو سر کے بال منڈوانا جائز نہیں۔ (96)

تنبیہ: مرد عمرہ سے فارغ ہو کر یا حج تمتع و حج قرآن کی قربانی سے فارغ ہو کر سر منڈوائے اور اگر بال کتروائے تو کم از کم انگلی کے ایک پورے کے برابر ضرور کاٹے اور سنت یہ ہے کہ سر کے تمام بالوں کو اتنی مقدار میں کاٹے۔ اگر بال چھوٹے ہوں، پورے کے بقدر نہ ہوں تو کتروانا کافی نہیں ہوگا بلکہ سر منڈوانا پڑے گا۔ عورت بھی اپنے بال ایک پورے کے بقدر کاٹے۔ (97)

باب: 8

عمرہ سے فارغ ہو کر کیا کریں

عمرہ سے فارغ ہو کر اب آپ مکہ مکرمہ میں اپنے عام لباس میں رہئے۔ مسجد حرام میں نمازیں پڑھئے۔ (98) اور جس وقت چاہیں نفل طواف کیجئے۔ (99) اس دوران اگر آپ مزید عمرے کرنا چاہیں تو تتعمیم (مسجد عائشہؓ) یا جعرانہ جا کر احرام باندھ کر عمرہ بھی کر سکتے ہیں۔ کیونکہ نویں ذوالحجہ سے تیرھویں ذوالحجہ تک کے پانچ دنوں میں تو عمرہ ممنوع ہے باقی دنوں میں منع نہیں ہے۔ (100)

مکہ مکرمہ میں موجود مرد و عورت دونوں عمرہ کے لیے تنعیم جا کر احرام باندھ سکتے ہیں۔ اس کی ایک دلیل یہ ہے کہ حضرت عبداللہ بن زبیر رضی اللہ عنہ اپنے زمانہ خلافت میں جب خانہ کعبہ کی تعمیر سے فارغ ہوئے تو انہوں نے کعبہ کو نیچے سے اوپر تک اندر سے باہر خوشبو لگائی، قباطی کپڑے کا نیا غلاف چڑھایا اور فرمایا ”جس شخص پر میری اطاعت ضروری ہے (یعنی جس نے میری بیعت کر رکھی ہے) وہ جائے اور تنعیم سے احرام باندھ کر بیت اللہ کا عمرہ کرے۔“

پھر آپ پیدل چلے، لوگ بھی آپ کے ساتھ پیدل چلے یہاں تک کہ سب نے تنعیم سے احرام باندھ کر عمرہ کیا۔ (تاریخ مکہ ص ۴۱ مطبوعہ دارالسلام)

باب: 9

عمرہ سے فارغ ہو کر حج سے پہلے مدینہ منورہ

جانے والے لوگ واپسی میں کیسا احرام باندھیں
ان لوگوں کے لئے تین طریقے ہیں۔ ان میں
سے وہ جس پر چاہیں عمل کر سکتے ہیں۔

1- صرف حج کا احرام باندھیں کیونکہ امام ابوحنیفہ
رحمہ اللہ کے نزدیک ان کا تمتع قائم ہے۔

2- صرف عمرہ کا احرام باندھیں کیونکہ امام ابو یوسف
رحمہ اللہ اور امام محمد رحمہ اللہ کے نزدیک ایسے
لوگوں کے میقات کے باہر جانے سے ان کا تمتع

باطل ہو جاتا ہے۔ اب اگر عمرہ کریں گے تو نئے سرے سے تمتع ہوگا۔

3- حج و عمرہ دونوں کا یعنی قرآن کا احرام باندھیں کیونکہ اگرچہ یہ لوگ اہل مکہ کے حکم میں ہیں لیکن خود اہل مکہ حج کے مہینوں میں بھی اگر کسی اور کام سے میقات سے باہر جائیں اور واپسی میں تمتع یا قرآن کریں تو کر سکتے ہیں۔ ہاں اگر وہ میقات سے باہر صرف اس غرض سے جائیں کہ قرآن کا احرام باندھ کر آئیں تو وہ جائز نہیں ہے۔ اور حاجی جو مدینہ منورہ جاتے ہیں تو وہ نبی ﷺ کی زیارت اور مسجد نبوی میں نمازیں پڑھنے کی نیت سے جاتے ہیں محض قرآن کا احرام باندھنے نہیں جاتے۔

باب: 10

حج کا بیان

حج کے خطبے

حج کے دن قریب آنے پر 7 ذوالحجہ کو ظہر کے بعد

خطبہ مسنون ہے۔ (101)

حج میں تین خطبے مسنون ہیں۔ پہلا سات ذوالحجہ کو

ظہر کے بعد جس میں امام حج کے احکام بتائے، دوسرا

نویں ذوالحجہ کو عرفات کی مسجد نمبرہ میں زوال کے بعد

لیکن نماز سے پہلے۔ تیسرا گیارہویں ذوالحجہ کو منیٰ کی

مسجد خیف میں ظہر کے بعد۔ (102)

حج کے پانچ یا چھ دن

پہلا دن: 8 ذوالحجہ کے کام

1- عمرہ سے فارغ ہو کر آپ چونکہ اہل مکہ کے حکم میں ہو گئے تھے اور اہل مکہ کے لئے حج کی میقات حرم ہے لہذا آپ مسجد حرام میں جا کر حج کا احرام باندھئے کہ یہ مستحب ہے اگرچہ آپ حدود حرم کے اندر اندر کسی بھی جگہ سے احرام باندھ سکتے ہیں۔ (103) احرام باندھنے اور اس کی پابندی کرنے میں ان تمام باتوں کو پیش نظر رکھئے جو شروع میں ذکر ہوئیں۔

حج کی سواری پر سوار ہوتے وقت حضور ﷺ کی دعاء

اللَّهُمَّ حِجَّةً لَا رِيَاءَ فِيهَا وَلَا سُمْعَةً. (ابن ماجہ)

یا اللہ! میرے حج کو ایسا بنا دے جس میں دکھلاوا اور

شہرت نہ ہو۔

شروع میں لکھی گئی سواری پر بیٹھنے کی دیگر دعائیں

بھی پڑھ لیں۔

2- حج کا احرام باندھنے کے بعد آپ مکہ مکرمہ سے منیٰ

کو روانہ ہو جائیے اور ایسے وقت جائیے کہ ظہر کی

نماز بہر حال منیٰ میں پہنچ کر پڑھئے۔ (104) اگر رش

کی وجہ سے معلم فجر سے پہلے رات کو احرام باندھ

کر منیٰ چلنے کا کہے تو یہ بھی درست ہے۔

3- 8 ذوالحجہ کی ظہر، عصر، مغرب، عشاء اور 9 ذوالحجہ کی

فجر یہ پانچ نمازیں منیٰ میں پڑھئے۔ (105)

تنبیہ: منی کے بجائے مزدلفہ میں قیام

8 ذوالحجہ کو منی جانا اور منی میں مذکورہ بالا پانچ نمازیں ادا کرنا اور نویں کی رات کا اکثر حصہ منی میں گزارنا سنت ہے۔ باقی اوقات منی میں گزارنا مستحب ہے۔ اسی طرح مزدلفہ میں وقوف کے بعد دسویں اور بعد کے ایام منی میں گزارنا مستحب ہے اور ان کی راتیں منی میں گزارنا سنت ہے۔ (106)

لہذا بلا عذر ان راتوں کو منی کے علاوہ کہیں اور گزارنا مکروہ ہے لیکن اس پر کچھ جزا نہیں آتی۔ (107)

رش کے زیادہ ہونے اور جگہ کی تنگی ہونے کی وجہ سے سعودی حکومت کچھ حجاج کو مزدلفہ میں ٹھہراتی ہے۔

اس کی گنجائش ہے۔ البتہ ان لوگوں میں سے کوئی ہمت کرے اور منیٰ کی حدود میں جا کر وقت گزار سکے تو زیادہ ثواب کی بات ہے کہ سنت و استحباب پر بھی عمل ہو جائے گا۔

4- چونکہ آپ اب پھر احرام میں ہیں لہذا وقتاً فوقتاً تلبیہ کہتے رہئے۔

دوسرا دن: 9 ذوالحجہ کے کام

1- فجر کی نماز خوب اجالا کر کے پڑھئے اور نمازوں کے بعد تکبیر تشریق بھی کہئے۔ تکبیر تشریق کو 13 ذوالحجہ کی عصر کے بعد پڑھ کر بند کیجئے۔ (108)

2- سورج نکلنے کے بعد عرفات کی طرف چلئے اور راستے میں تلبیہ، تکبیر اور تہلیل (یعنی اللہ اکبر

اور لَا إِلَهَ إِلَّا اللَّهُ) کہتے جائیے۔ (109)

اگر رش کی وجہ سے معلم رات میں ہی لے جائے تو

یہ بھی جائز ہے۔

3- وقوف عرفہ

(i) اس کا عرفات میں ہونا حج کا پہلا رکن اور فرض

ہے۔ (110)

(ii) 9 ذوالحجہ کے زوال سے لے کر 10 ذوالحجہ کے

طلوع فجر تک اس کا وقت ہے۔ (111) اگر آپ ایک

لمحہ کے لیے بھی اس میں سے گزر جائیں خواہ کسی

طرح سے ہو اور نیت ہو یا نہ ہو، عرفات کا علم ہو یا

نہ ہو، سوتے میں ہو یا جاگتے میں یا بے ہوشی کی

حالت میں ہو اس سے وقوف کا فرض ادا ہو جاتا

ہے۔ اگر آپ اس پورے وقت میں ایک لمحہ کے لیے بھی عرفات میں داخل نہیں ہوئے تو وقوف نہیں ہوا اور اس سے حج بھی نہیں ہوتا۔

4- (i) عرفات میں جس جگہ چاہے ٹھہریئے لیکن راستہ میں نہ ٹھہریئے اور لوگوں سے بالکل علیحدہ ہو کر بھی نہ ٹھہریئے۔

(ii) بطنِ عرنہ کی وادی جو عرفات کی مسجدِ نمبرہ کی مغربی دیوار کے ساتھ متصل ہے اس میں وقوف نہ کیجئے کیونکہ وہ وقوف کی جگہ نہیں ہے۔ (112)

(iii) جبلِ رحمت جو کہ عرفات کا ایک پہاڑ ہے اس کے قریب وقوف کرنا افضل ہے۔ (113) جبلِ رحمت کے اوپر چڑھ کر وقوف کیا جائے تو وقوف ہو

جائے گا لیکن چونکہ لوگ اس کو فضیلت سمجھنے لگے ہیں حالانکہ اس پر چڑھ کر وقوف کرنے میں کوئی زائد فضیلت نہیں ہے اس لئے اس پر چڑھ کر وقوف کرنے سے پرہیز کیجئے۔

5- زوال کے بعد امام منبر پر بیٹھ جائے اور مؤذن اذان کہے۔ اس کے بعد امام جمعہ کی طرح سے دو خطبے دے جن میں حج کے احکام بیان کئے جائیں۔ (114)

6- خطبہ سے فارغ ہو کر جب امام منبر سے اتر آئے تو مؤذن اقامت کہے اور امام ظہر کی نماز پڑھائے۔ (115) پھر سنتیں پڑھے بغیر ہی مؤذن دوسری مرتبہ اقامت کہے اور امام عصر کی نماز

پڑھائے۔ عصر کی نماز کے بعد بھی سنتیں اور نفل نہ پڑھی جائیں گی۔ ہر نماز کے بعد تکبیر تشریق کہی جائے گی۔ (116)

ظہر اور عصر کی نمازوں کو اس طرح ظہر کے وقت میں جمع کرنے کی ترتیب صرف اس وقت ہے جب آپ حکومت کی طرف سے مقرر امام حج کے ساتھ باجماعت نماز پڑھیں۔ اگر آپ اپنی اپنی تنہا نماز پڑھیں یا کچھ لوگ اپنی علیحدہ جماعت کرائیں تو اس وقت دو نمازوں کو جمع کرنا جائز نہیں۔ ہر نماز کو اس کے وقت میں پڑھئے۔ (117)

عرفات کی دعائیں اور ذکر

کثرت سے تلبیہ پڑھئے۔ اور تلبیہ کہنے کے بعد

یہ کلمات بھی کہئے **إِنَّمَا الْخَيْرُ خَيْرٌ الْآخِرَةِ** یعنی خیر و خوبی تو بس آخرت کی خیر و خوبی ہے۔

(حسن حصین)

عرفات میں حضور ﷺ کی دعائیں

حضور ﷺ عرفات کے دن کثرت کے ساتھ یہ

دعاء مانگتے تھے

لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ
الْمُلْكُ وَ لَهُ الْحَمْدُ وَهُوَ عَلَى كُلِّ شَيْءٍ
قَدِيرٌ.

اللہ کے سوا کوئی معبود نہیں ہے، وہ اکیلا ہے اس کا

کوئی شریک نہیں ہے، اسی کا تمام ملک ہے اور اس کی

سب تعریف ہے اور وہ ہر چیز پر قدرت والا ہے۔

اللَّهُمَّ لَكَ الْحَمْدُ كَالَّذِي تَقُولُ وَ
 خَيْرًا مِمَّا تَقُولُ اللَّهُمَّ لَكَ صَلَاتِي وَنُسُكِي
 وَمَحْيَايَ وَمَمَاتِي وَإِلَيْكَ مَابِي وَلَكَ رَبِّ
 تُرَاثِي اللَّهُمَّ إِنِّي أَعُوذُ بِكَ مِنْ عَذَابِ الْقَبْرِ
 وَ وَسُوسَةِ الصَّدْرِ وَشَتَاتِ الْأَمْرِ اللَّهُمَّ إِنِّي
 أَعُوذُ بِكَ مِنْ شَرِّ مَا تَجِيءُ بِهِ الرِّيحُ.

اے اللہ تیرے لیے تعریف ہے جس طرح تو نے

بتایا ہے اور اس سے بہتر جو ہم کرتے ہیں۔ اے اللہ

میری نماز اور میری قربانی اور میری زندگی اور میری

موت تیرے لیے ہے اور تیری طرف میرا لوٹنا ہے اور

اے میرے رب تیرے لیے میری میراث ہے۔ اے

اللہ! میں تیری پناہ لیتا ہوں قبر کے عذاب سے اور دل کے وسوسہ سے اور معاملہ کی پراگندگی سے اے اللہ! میں تیری پناہ لیتا ہوں ہر اس شر سے جو ہوا لے کر آئے۔

لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ
 الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ
 قَدِيرٌ اللَّهُمَّ اجْعَلْ فِي قَلْبِي نُورًا وَفِي سَمْعِي
 نُورًا وَفِي بَصَرِي نُورًا. اللَّهُمَّ اشْرَحْ لِي
 صَدْرِي وَيَسِّرْ لِي أَمْرِي وَأَعُوذُ بِكَ مِنْ
 وَسَاوِسِ الصَّدْرِ وَشَتَاتِ الْأَمْرِ وَفِتْنَةِ الْقَبْرِ.
 اللَّهُمَّ إِنِّي أَعُوذُ بِكَ مِنْ شَرِّ مَا يَلْجُ فِي اللَّيْلِ
 وَ مِنْ شَرِّ مَا يَلْجُ فِي النَّهَارِ وَشَرِّ مَا تَهُبُّ بِهِ
 الرِّيَّاحُ. (حصن حصين)

ترجمہ: اللہ کے سوا کوئی معبود نہیں وہ اکیلا ہے اس کا

کوئی شریک نہیں، اسی کے لیے تمام تعریفیں ہیں اور وہ ہر چیز پر قادر ہے۔ اے اللہ! میرے دل میں نور پیدا فرما اور میرے سننے اور دیکھنے میں نور پیدا فرما۔ اے اللہ! میرا سینہ کھول دے اور میرے کام آسان فرما۔ اے اللہ! میں دل کے وسوسوں سے اور کاموں کے انتشار سے اور قبر کی آزمائش سے تیری پناہ چاہتا ہوں۔ اے اللہ! میں تیری پناہ چاہتا ہوں رات میں آنے والی چیزوں کے شر سے اور دن میں آنے والی چیزوں کے شر سے اور ہواؤں کے ساتھ آنے والی چیزوں کے شر سے۔

رسول اللہ ﷺ نے عرفہ کے دن یہ آیت پڑھی

شَهِدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُو
 الْعِلْمِ قَائِمًا بِالْقِسْطِ لَا إِلَهَ إِلَّا هُوَ الْعَزِيزُ
 الْحَكِيمُ.

اس کے بعد فرمایا:

وَأَنَا عَلَىٰ ذَٰلِكَ مِنَ الشَّاهِدِينَ يَا رَبِّ.

(مسند احمد)

اللہ تعالیٰ نے اور فرشتوں نے اور اہل علم نے گواہی دی کہ اللہ کے سوا اور کوئی معبود نہیں، وہی انصاف کا حاکم ہے اس کے سوا اور کوئی معبود نہیں، زبردست حکمت والا ہے۔

اور یارب! میں اس پر گواہی دینے والوں میں سے

ہوں۔

اللَّهُمَّ إِنَّكَ تَسْمَعُ كَلَامِي وَتَرَىٰ مَكَانِي
وَتَعْلَمُ سِرِّي وَعَلاَنِيَّتِي لَا يَخْفَىٰ عَلَيْكَ شَيْءٌ
مِّنْ أَمْرِي أَنَا الْبَائِسُ الْفَقِيرُ الْمُسْتَغِيثُ
الْمُسْتَجِيرُ الْوَجِلُ الْمُشْفِقُ الْمَقْرُّ الْمُعْتَرِفُ
بِذَنْبِهِ، أَسْأَلُكَ مَسْأَلَةَ الْمَسْكِينِ وَأَبْتَهْلُ إِلَيْكَ

ابْتِهَالِ الْمُنْذِبِ الدَّلِيلِ وَأَدْعُوكَ دُعَاءَ
 الْخَائِفِ الضَّرِيرِ مَنْ خَضَعَتْ لَكَ رَقَبَتُهُ
 وَفَاضَتْ لَكَ عِبْرَتُهُ وَذَلَّ لَكَ جِسْمُهُ وَرَغِمَ
 لَكَ أَنْفُهُ، اَللّٰهُمَّ لَا تَجْعَلْنِيْ بِدُعَائِكَ شَقِيًّا
 وَكُنْ بِيْ رَوْوْفًا رَّحِيْمًا يَا خَيْرَ الْمَسْئُوْلِيْنَ وَيَا
 خَيْرَ الْمُعْطِيْنَ. (كتاب الدعاء للطبرانی)

یا اللہ! تو میری بات سنتا ہے اور میرا ٹھکا تیرے
 سامنے ہے اور میرے ظاہر و باطن کو جانتا ہے۔ میری کوئی
 بات تجھ سے پوشیدہ نہیں، میں سختی میں مبتلا ہوں محتاج
 ہوں، فریاد اور پناہ کا طلبگار ہوں، ڈر رہا ہوں، لرز رہا
 ہوں، اپنے گناہوں کا پورا پورا اقرار کرتا ہوں، مسکین کی
 طرح تجھ سے مانگتا ہوں، ایک ذلیل مجرم کی طرح تیرے
 سامنے گڑگڑاتا ہوں اور تجھ کو پکارتا ہوں، جیسا کہ ایک

ڈرنے والا مصیبت زدہ پکارتا ہے جس کی گردن تیرے سامنے جھکی ہوئی ہو اور جس کی آنکھیں آنسو بہا رہی ہوں، جس کا سارا جسم تیرے سامنے ذلیل پڑا ہو اور اس کی ناک تیرے سامنے خاک آلود ہو۔ یا اللہ! تو مجھے اس مانگنے میں محروم نہ فرما اور میرے لیے بڑا مہربان اور بڑا رحیم ہو جا، اے ان سب سے بہتر جن سے سوال کیا جاتا ہے! اور اے ان سب سے بڑھ کر جو دینے والے ہیں۔

حضرت عبداللہ بن عمرؓ کی دعائیں

اللَّهُ أَكْبَرُ وَلِلَّهِ الْحَمْدُ اللَّهُ أَكْبَرُ وَلِلَّهِ
 الْحَمْدُ اللَّهُ أَكْبَرُ وَلِلَّهِ الْحَمْدُ لَا إِلَهَ إِلَّا اللَّهُ
 وَحْدَهُ لَا شَرِيكَ لَهُ لَهُ الْمُلْكُ وَلَهُ
 الْحَمْدُ اللَّهُمَّ اهْدِنِي بِالْهُدَى وَنَقِّنِي

بِالتَّقْوَىٰ وَ اغْفِرْ لِي فِي الْآخِرَةِ وَالْأُولَىٰ.

اللہ سب سے بڑا ہے اور اللہ ہی کے لئے سب
تعریف ہے۔ اللہ سب سے بڑا ہے اور اللہ ہی کے لئے
سب تعریف ہے۔ اللہ سب سے بڑا ہے اور اللہ ہی کے
لئے سب تعریف ہے۔ اللہ کے سوا کوئی معبود نہیں ہے۔
وہ اکیلا ہے اس کا کوئی شریک نہیں ہے۔ تمام ملک اسی کا
ہے اور سب تعریف اسی کے لئے ہے۔ اے اللہ! تو اپنی
ہدایت سے مجھے ہدایت دے اور پرہیزگاری سے مجھے
پاک و صاف کر دے اور دنیا و آخرت میں میری مغفرت
کر دے۔

اَللّٰهُمَّ اَعْصِمْنِيْ بِدِيْنِكَ وَطَوَاعِيْتِكَ
وَطَوَاعِيَةِ رَسُوْلِكَ، اَللّٰهُمَّ جَنِّبْنِيْ حُدُوْدَكَ،
اَللّٰهُمَّ اجْعَلْنِيْ مِمَّنْ يُحِبُّكَ وَيُحِبُّ مَلَائِكَتَكَ

وَيُحِبُّ رُسُلَكَ وَيُحِبُّ عِبَادَكَ الصَّالِحِينَ،
 اللَّهُمَّ حَبِّبْنِي إِلَيْكَ وَإِلَى مَلَائِكَتِكَ وَإِلَى
 رُسُلِكَ وَإِلَى عِبَادِكَ الصَّالِحِينَ، اللَّهُمَّ
 يَسِّرْ لِي لِلْيُسْرَى وَجَنِّبْنِي الْعُسْرَى وَاعْفِرْ لِي فِي
 الْآخِرَةِ وَالْأُولَى وَاجْعَلْنِي مِنْ أُمَّةِ الْمُتَّقِينَ.

اللَّهُمَّ إِنَّكَ قُلْتَ: ادْعُونِي أَسْتَجِبْ لَكُمْ
 وَإِنَّكَ لَا تُخَلِّفُ الْمِيعَادَ، اللَّهُمَّ إِذْ هَدَيْتَنِي
 لِلْإِسْلَامِ فَلَا تَنْزِعْنِي مِنْهُ وَلَا تَنْزِعْهُ مِنِّي حَتَّى
 تَقْبِضَنِي وَأَنَا عَلَيْهِ. (کنز العمال)

یا اللہ! اپنے دین، اپنی اور اپنے رسول کی اطاعت
 کے ذریعے میری حفاظت فرما۔ یا اللہ! مجھے اپنی حدود کی
 نافرمانی سے بچا۔ یا اللہ! مجھے ان لوگوں میں سے بنا دے
 جو تجھ سے محبت کرتے ہیں، تیرے ملائکہ سے محبت کرتے

ہیں، تیرے رسولوں سے محبت کرتے ہیں اور تیرے نیک بندوں سے محبت کرتے ہیں۔ یا اللہ! مجھے اپنا، اپنے فرشتوں، اپنے پیغمبروں اور اپنے نیک بندوں کا محبوب بنا دے۔ یا اللہ! میرے لیے آسانی میسر فرما اور مشکل سے مجھے دور رکھ اور آخرت و دنیا میں میری مغفرت فرما۔ اور مجھے نیک پرہیزگار لوگوں کے پیشواؤں میں سے بنا دے۔ یا اللہ! تو نے کہا ہے مجھ سے مانگو میں تمہاری دعائیں قبول کروں گا۔ اور تو اپنے وعدے کی خلاف ورزی نہیں کرتا۔ یا اللہ! جب تو نے مجھے اسلام کی ہدایت دی۔ تو اب مجھے اس سے دور نہ کر اور نہ ہی اسے مجھ سے دور کر یہاں تک کہ مجھے موت آئے تو میں اسی پر مروں۔

اللَّهُمَّ إِنِّي أَسْأَلُكَ مِنْ فَضْلِكَ وَعَطَائِكَ
رِزْقًا طَيِّبًا مُبَارَكًا. اللَّهُمَّ إِنَّكَ أَمَرْتَ بِالِدُعَاءِ

وَقَضَيْتَ عَلَيَّ نَفْسِكَ بِالِاسْتِجَابَةِ وَأَنْتَ لَا
تُخْلِفُ وَعْدَكَ وَلَا تُكَذِّبُ عَهْدَكَ. اَللّٰهُمَّ مَا
اَحْبَبْتَ مِنْ خَيْرٍ فَحَبِّبْهُ اِلَيْنَا وَيَسِّرْهُ لَنَا، وَمَا
كَرِهْتَ مِنْ شَيْءٍ فَكْرِهْهُ اِلَيْنَا، وَجَنِّبْنَا وَلَا تَنْزِعْ
عَنَا الْاِسْلَامَ بَعْدَ اِذْ اَعْطَيْتَنَا.

(کتاب الدعاء للطبرانی)

یا اللہ میں تیرے فضل اور عطا میں سے پاکیزہ،
برکت والے رزق کا سوال کرتا ہوں۔ یا اللہ! تو نے دعاء
مانگنے کا حکم دیا ہے اور اپنے پر اس کے قبول کرنے کو طے
کیا ہے اور تو اپنے وعدے کی خلاف ورزی نہیں کرتا اور
نہ ہی اپنا وعدہ توڑتا ہے۔ یا اللہ! جو خیر تجھ کو پسند ہے اس
کی محبت ہمارے دل میں بھی ڈال دے اور ہمارے لیے
اس کو آسان فرما اور جو چیز تجھ کو ناپسند ہے اس کی نفرت

ہمارے دل میں ڈال دے اور ہمیں اس سے دور رکھ اور
اسلام عطا فرمانے کے بعد ہمیں اس سے محروم نہ فرما۔

حضرت علیؓ کی دعاء

اللَّهُمَّ أَعْتِقْ رَقَبَتِي مِنَ النَّارِ وَأَوْسِعْ لِي فِي
الرِّزْقِ الْحَلَالِ وَأَصْرِفْ عَنِّي فَسَقَةَ الْإِنْسِ
وَالْجِنِّ فَإِنَّهُ عَامَّةٌ مَا أَدْعُوكَ بِهِ. (کنز العمال)
یا اللہ! مجھے آگ سے نجات عطا فرما، میرے حلال
رزق میں وسعت فرما اور شریر انسانوں اور جنوں کو مجھ
سے دور فرما، یہ وہ عام دعاء ہے جو میں تجھ سے کرتا ہوں۔

ان کے علاوہ اور جو دعاء چاہیں مانگئے۔ بہتر ہے
کہ اپنے ساتھ ملا علی قاری رحمہ اللہ کی ترتیب دی ہوئی
دعاؤں کی کتاب الحزب الاعظم رکھئے اور اس میں

سے دیکھ کر دعاء مانگئے۔

7- عرفات سے مزدلفہ کو روانگی

بغیر کسی عذر کے غروب کے بعد مزدلفہ کی طرف
روانگی میں دیر نہ کیجئے۔ (118)

8- مزدلفہ

مزدلفہ پہنچ کر وہاں مغرب اور عشاء کو عشاء کے
وقت جمع کیجئے۔ چاہے اکیلے نماز پڑھیں یا جماعت
کے ساتھ۔ (119) مغرب کی نماز کے فوراً بعد عشاء کی نماز
پڑھئے۔ دونوں کے لئے ایک ہی اقامت کہی جائے گی
اور دونوں کے درمیان سنت و نفل نہ پڑھیں گے۔
مغرب کی دو سنتیں بھی عشاء کے فرض کے بعد

پڑھئے۔ (120)

9- نماز سے فارغ ہو کر آپ میں ہمت و طاقت ہو تو کچھ دیر عبادت کیجئے ورنہ آرام کیجئے

تیسرا دن: 10 ذوالحجہ کے کام

1- جب صبح صادق ہو جائے تو اندھیرے میں ہی فجر کی نماز پڑھئے۔ بہتر ہے کہ کچھ لوگوں کے ساتھ مل کر جماعت کر لیں اور اگر مسجد میں جا کر امام حج کے ساتھ نماز ادا کر سکیں تو اور بھی بہتر ہے لیکن چونکہ رش بہت ہوتا ہے اور جگہ سے پوری واقفیت نہیں ہوتی اس لئے موجودہ حالات میں بہتر یہی ہے کہ ساتھیوں کے ساتھ رہیں۔

نماز کے بعد وقوف کرئیے یعنی کھڑے ہو کر ذکر و دعاء میں مشغول ہو جائیے اور درود شریف، تکبیر،

تہلیل، استغفار، تلبیہ خوب کہئے اور دعاء میں ہاتھ اٹھائیے۔ (121)

اس وقوف کا کرنا واجب ہے اگرچہ ذرا سی دیر کے لیے ہو۔ اگر کوئی اس وقت میں مزدلفہ سے گزر بھی جائے تو اس کا وقوف ہو جاتا ہے خواہ وہ کسی حالت میں ہو۔ چونکہ وقوف مزدلفہ واجب ہے اس لئے اگر کسی نے بلا عذر اس وقوف کو ترک کیا تو اس پر دم واجب ہو گا۔ بچے، عورتیں اور کمزور مرد اگر ہجوم کے خوف سے وقوف مزدلفہ چھوڑ دیں تو ان پر دم واجب نہ ہوگا۔ (122)

2- مزدلفہ سے کھجور کی کٹھلی یا چنے اور لوہے کے دانے کے برابر ستر کنکریاں اٹھائیے تاکہ ان سے رمی کی جائے۔ یہ مستحب ہے اگرچہ کسی اور جگہ سے بھی یا

منیٰ کی طرف جاتے ہوئے راستے میں سے بھی

اٹھانا جائز ہے۔ (123)

3- مزدلفہ سے منیٰ کو روانگی

i- جب سورج نکلنے میں دو رکعت کے بقدر وقت

رہ جائے تو آپ منیٰ کی طرف چلئے۔ راستہ میں

ذکر اور تلبیہ کہتے رہئے۔ جب وادی محسر میں سے

گزریں تو اس میں دوڑ کر نکلئے۔ (124)

ii- کمزور افراد طلوع فجر سے پہلے اندھیرے میں

مزدلفہ کے وقوف کے بغیر منیٰ جاسکتے ہیں۔ (125)

4- رمی

منیٰ واپس آنے کے بعد حج کا سب سے پہلا کام

صرف سب سے آخری جمرہ یعنی جمرہ عقبہ کی رمی

یعنی کنکری مارنا ہے۔ اس جمرہ کو جمرہ اخری اور جمرہ کبریٰ اور بڑا شیطان بھی کہا جاتا ہے۔ یہ رمی واجب ہے۔ (126)

i- اس رمی کا وقت 10 ذوالحجہ کی صبح صادق سے لے کر 11 ذوالحجہ کی صبح صادق تک ہے لیکن اس میں سے صبح صادق سے سورج نکلنے تک کا وقت مکروہ ہے۔ سورج نکلنے سے زوال تک مسنون وقت ہے، زوال سے غروب تک مباح وقت ہے، اور غروب سے 11 ذوالحجہ کی صبح صادق تک مکروہ ہے اگرچہ رمی بہر حال ہو جاتی ہے۔ (127)

عورتیں مریض اور کمزور لوگ اگر ہجوم کے خوف سے سویرے آ کر کریں یا مغرب کے بعد کریں تو

ان کے لیے مکروہ نہیں۔ (128)

ii- کنکری مارنے کے لئے اس طرح کھڑے

ہوں کہ منیٰ دائیں جانب ہو اور کعبہ بائیں جانب ہو۔ یہ سنت طریقہ ہے لیکن ہجوم کے خوف سے کسی

طرف سے بھی مار سکتے ہیں۔ (129)

iii- جمرہ عقبہ پر رمی شروع کرنے کے وقت تلبیہ

پڑھنا بند کر دیجئے۔ (130)

iv- کنکری مارنے کا مستحب طریقہ یہ ہے کہ

کنکری کو انگوٹھے اور انگشت شہادت سے پکڑ کر

ماریئے۔ ویسے جس طرح سے بھی پکڑ کر ماریں

گے جائز ہے۔ (131) اور ہر کنکری مارنے کے وقت

تکبیر کہئے۔ (132)

v- دائیں ہاتھ سے کنکری مارنا مستحب ہے اور کنکر مارنے کے لیے ہاتھ کو اتنا اونچا اٹھانا مستحب ہے کہ بغل کھل جائے۔ (133)

vi- سات کنکریوں کو علیحدہ علیحدہ ماریں۔ اگر ساتوں کنکریوں کو ایک ہی دفعہ مارا تو ایک کنکری مارنا شمار ہو گا۔ (134)

vii- جب تک آدمی معذور نہ ہو خود رمی کرنا ضروری ہے۔ رمی کے بارے میں وہ شخص مریض اور معذور سمجھا جائے گا۔ جو کھڑے ہو کر نماز نہ پڑھ سکتا ہو اور جمرات تک پیدل یا وہیل چیئر پر بیٹھ کر آنے میں سخت تکلیف کا اندیشہ ہو۔ اگر وہیل چیئر پر بیٹھ کر جمرات تک آسکتا ہے اور مرض کی زیادتی اور تکلیف کا اندیشہ نہیں ہے تو اس کو خود

رمی کرنا ضروری ہے دوسرے سے رمی کرانا جائز نہیں۔ البتہ اگر وہیل چیئر میسر نہ ہو یا کوئی اور شخص اٹھا کر لے جانے والا نہ ہو تو معذور ہے دوسرے سے رمی کر سکتا ہے۔ (135)

viii- عورت اور مرد کے لیے رمی کے احکام یکساں ہیں البتہ عورت کو رات میں رمی کرنا افضل ہے۔ (136) عورت کی طرف سے کسی دوسرے کو اس کا نائب بن کر ہجوم کی وجہ سے رمی کرنا جائز نہیں ہے۔

ix- کنکری مارتے ہوئے جمرہ کے ستون پاد یوار پر نہ مارنا چاہیے بلکہ جہاں کنکریاں جمع ہوتی ہیں اس پر مارئے۔ (137)

رمی سے فارغ ہو کر بغیر ٹھہرے یہ دعاء مانگئے۔

اللَّهُمَّ اجْعَلْهُ حَجًّا مَبْرُورًا وَ ذَنْبًا مَغْفُورًا. (حصن

حصین)

اے اللہ! تو اس حج کو مبرور یعنی پاک صاف اور مقبول حج بنا دے اور ہر گناہ کو بخشتا ہوا کر دے۔

-Xi۔ جمرہ عقبہ کی رمی کرنے کے بعد فوراً پلٹ آئیے

وہاں نہ رکئے۔ (138)

5۔ قربانی

حج تمتع اور حج قرآن کرنے والوں پر شکرانہ کا ایک دم واجب ہوتا ہے۔ (139) اس کے لیے ایک جانور ذبح کرنا ہوتا ہے۔ حج افراد والے پر یہ قربانی لازمی نہیں ہوتی۔ (140) اگر آپ 10 ذوالحجہ کو کسی وجہ سے قربانی نہ کر سکیں تو 11 ذوالحجہ کو کیجئے ورنہ 12 ذوالحجہ کو غروب

سے پہلے پہلے ضرور کر لیجئے۔ یہ دم شکرانہ عید کی قربانی سے علیحدہ ہوتا ہے۔ یہ قربانی صرف منیٰ میں ہی ہو سکتی ہے کہیں اور نہیں ہوتی۔ (141)

اور اگر آپ کسی وجہ سے مثلاً مزید مالی وسائل نہ ہونے کی وجہ سے دم شکرانہ دینے سے عاجز ہوں تو اس کی جگہ آپ دس روزے رکھئے۔ ان میں سے:

تین حج کے دنوں میں یعنی دسویں ذوالحجہ سے پہلے رکھئے۔ ان کو متفرق طور سے رکھنا جائز ہے لیکن پے در پے رکھنا افضل ہے اور ساتویں، آٹھویں اور نویں ذوالحجہ کو رکھنا بہتر ہے۔ لیکن اگر اندیشہ ہو کہ روزہ سے کمزوری ہو جائے گی اور عرفات کے وقوف میں خلل آئے گا تو نویں سے پہلے فارغ ہونا افضل

ہے۔ (142)

باقی سات روزے آپ حج کے بعد اور ایام تشریق گزرنے کے بعد رکھئے۔ اپنے گھر آ کر رکھیں تو یہ افضل ہے لیکن اگر آپ کو حج کے بعد مکہ مکرمہ میں یا مدینہ منورہ میں کچھ دن ٹھہرنا ہے اور آپ یہیں وہ روزے بھی رکھ لیں تو جائز ہے۔ پھر اگرچہ ان کو بھی لگاتا رکھنا افضل ہے لیکن متفرق طور سے رکھنا بھی جائز

ہے۔ (143)

اگر دس ذوالحجہ سے پہلے تین روزے نہ رکھ سکیں تو قربانی کرنا لازمی ہے۔

ابراہیم نخعی رحمہ اللہ نے اس شخص کے بارے میں جس سے (قربانی کے بدلہ میں) ایام حج میں تین دن

کے روزے رہ جائیں فرمایا اس کو بس اب قربانی ہی کرنی ہوگی اور یہ ناگزیر ہے اگرچہ وہ اپنے کپڑے ہی بیچ کر کرے۔

قربانی کرنے کا طریقہ اور دعاء

جو شخص خود ذبح کرنا جانتا ہو، اس کے لیے اپنے ہاتھ سے ذبح کرنا افضل ہے اور اگر ذبح کرنا نہ جانتا ہو تو اس کا ذبح کے وقت قربانی کے پاس کھڑا ہونا مستحب ہے، اگر ذبح کی جگہ پر حاضر نہ ہو اور دوسرے سے ذبح کروادے تو یہ بھی درست ہے۔ (144)

ذبح سے پہلے جانور کو قبلہ رخ لٹا کر حضرت علیؓ سے منقول یہ دعاء پڑھیں:

اِنِّیْ وَجَّهْتُ وَجْهَیْ لِلَّذِیْ فَطَرَ السَّمٰوٰتِ

وَالْأَرْضَ عَلَىٰ مِلَّةِ إِبْرَاهِيمَ حَنِيفًا وَمَا أَنَا مِنَ
 الْمُشْرِكِينَ. إِنَّ صَلَاتِي وَنُسُكِي وَمَحْيَايَ
 وَمَمَاتِي لِلَّهِ رَبِّ الْعَالَمِينَ، لَا شَرِيكَ لَهُ،
 وَبِذَلِكَ أُمِرْتُ وَأَنَا مِنَ الْمُسْلِمِينَ. اَللّٰهُمَّ مِنْكَ
 وَلَكَ عَنْ بِسْمِ اللّٰهِ وَاللّٰهُ اَكْبَرُ. (ابوداؤد)
 (خالی جگہ پر اپنا نام ذکر کریں)۔

میں نے دینِ ابراہیمی کی پیروی کرتے ہوئے اپنا
 رُخ یکسو ہو کر اس ذات کی طرف پھیر لیا جس نے آسمان
 وزمین کو پیدا کیا اور میں شرک کرنے والوں میں سے نہیں
 ہوں، یقیناً میری نماز اور میری ساری عبادات اور میرا جینا
 اور میرا مرنا سب خالص اللہ کے لیے ہے جو سارے جہان
 کا مالک ہے اس کا کوئی شریک نہیں اور مجھ کو اسی بات کا حکم
 ہوا ہے اور میں ماننے والوں میں سے ہوں۔ (یہ قربانی)

تیری طرف سے (عطا) ہے اور تیری رضا کے لیے ہے۔
 (اس کو قبول فرما) اللہ تعالیٰ کے نام سے ذبح کرتا ہوں اور
 اللہ سب سے بڑا ہے۔

حلق یا قصر

6- دم تمتع دینے کے بعد اب آپ بال مند وائیں۔ انگلی
 کے ایک پورے کے بقدر بال کتروانے کی بھی
 اجازت ہے۔ (145) عورت بھی ایک پورے کے
 برابر بال کاٹے۔ (146)

رمی، ذبح اور حلق کے درمیان ترتیب

امام ابوحنیفہ رحمہ اللہ کے نزدیک رمی، ذبح اور
 حلق کے درمیان ترتیب واجب ہے اور اس کے

خلاف کرنے سے دم واجب ہوتا ہے۔

(بڑے تابعی) حضرت ابراہیم نخعی رحمہ اللہ نے فرمایا

جس نے ذبح سے پہلے سر مونڈوایا یا بال کٹوائے تو وہ

ایک دم دے اور اس کی دلیل کے طور پر انہوں نے یہ

آیت پڑھی۔ وَلَا تَحْلِقُوا رُءُوسَكُمْ حَتَّىٰ يَبْلُغَ

الْهُدْيُ مَحِلَّهُ (سورہ بقرہ: 196) یعنی پھراگر کسی

دشمن کی جانب سے یا کسی مرض کے سبب سے حج و عمرہ

کے پورا کرنے سے روک دیئے جاؤ تو اس حالت میں یہ

حکم ہے کہ قربانی کا جانور جو کچھ میسر ہو حرم میں پہنچا کر

ذبح کرو اور (احرام کھولنے کے لئے) اپنے سروں کو اس

وقت تک نہ مونڈو اور جب تک قربانی کا جانور حرم پہنچ کر

ذبح نہ ہو جائے۔

اگرچہ آیت کا یہ حکم کہ قربانی کا جانور جب تک حرم میں پہنچ کر ذبح نہ ہو جائے اس وقت تک سر نہ موٹو اور اؤ بظاہر اس شخص کے لئے ہے جو حج و عمرہ پورا کرنے سے روک دیا گیا ہو لیکن حج پورا کرنے والے کے لئے بھی یہی حکم قیاس کرنے میں کوئی رکاوٹ نہیں ہے بلکہ حضرت ابن عباس رضی اللہ عنہما کا فتویٰ بھی اس کے موافق منقول ہے۔ (147)

تنبیہ: اب چند سالوں سے سعودی حکومت کی جانب سے بڑے پیمانہ پر بینک کے ذریعے قربانی کی تشہیر کی جاتی ہے۔ بینک کے ذریعے قربانی کرنے میں ترتیب کو قائم نہیں رکھا جاسکتا اس لیے آپ کے گروپ والے مل کر قربانی کا بندوبست کریں یا آپ خود قربان

گاہ جا کر قربانی کریں یا مکہ مکرمہ کے مدرسہ صولتیہ کے قربانی کے نظم میں شریک ہو جائیں۔

اگر کسی نے حکومتی تشہیر سے متاثر ہو کر بینک سے قربانی کروالی ہو تو چونکہ دیگر ائمہ بلکہ امام ابو یوسف اور امام محمد رحمہما اللہ کے نزدیک ترتیب سنت ہے اور اس کے خلاف کرنے سے دم واجب نہیں ہوتا لہذا موجودہ حالات میں اگر کوئی بینک کی تشہیر سے متاثر ہو کر بینک سے قربانی کرالے تو اس پر ترتیب کے خلاف کرنے کا دم واجب نہیں ہوگا۔ دم واجب نہ ہونے کی دوسری وجہ یہ ہے کہ بینک والے جو وقت دیتے ہیں ممکن ہے کہ اس حاجی کی قربانی اس وقت کے اندر ہوگئی ہو۔ لیکن اس کے باوجود جو شخص استطاعت رکھتا ہو اس

کے لیے دم دینا افضل ہے۔

7- بال منڈوانے یا کتروانے سے آپ احرام سے نکل گئے ہیں لہذا آپ کپڑے پہن سکتے ہیں، موچھیں کتر سکتے ہیں، ناخن کاٹ سکتے ہیں اور خوشبو لگا سکتے ہیں لیکن چونکہ حج کا دوسرا رکن ابھی باقی ہے یعنی طواف زیارت جس کو ادا کئے بغیر آپ اپنی بیوی سے جسمانی تعلق قائم نہیں کر سکتے اگرچہ سالوں گزر جائیں۔ اگر طواف زیارت کئے بغیر جسمانی تعلق قائم کریں گے تو گناہ ہوگا یہی حکم عورت کا بھی ہے کہ جب تک وہ طواف زیارت نہ کر لے اس کا شوہر اس سے صحبت نہیں کر سکتا۔ (148)

8- طواف زیارت

i- رمی، ذبح اور حلق سے فارغ ہونے کے بعد اب آپ کو بیت اللہ کا طواف کرنا ہے۔ یہ طواف حج کا رکن ہے اور فرض ہے اور اس کو طواف زیارت بھی کہتے ہیں۔ (149)

ii- یہ طواف 10 ذوالحجہ کو کرنا افضل ہے لیکن اگر اس دن ہمت نہ پڑے تو 11 ذوالحجہ کو بھی دن رات کسی وقت کر سکتے ہیں۔ اور 12 ذوالحجہ کو بھی کر سکتے ہیں لیکن 12 ذوالحجہ کے سورج کے غروب ہونے سے پہلے پہلے کرنا ضروری ہے۔ (150)

اگر 12 ذوالحجہ کا سورج غروب ہو جائے اور

طواف زیارت نہ کیا ہو تو طواف زیارت تو بہر حال پھر بھی کرنا ہے لیکن اس کے ساتھ تاخیر کی سزا کے طور پر ایک دم دینا لازم ہوگا۔ (151)

iii- اگر عورت حیض کی وجہ سے طواف زیارت اس کے وقت میں نہ کر سکے تو دم واجب نہ ہوگا۔ البتہ پاک ہونے کے بعد اس کو طواف کرنا ہی ہوگا۔ (152)

iv- طواف زیارت کو رمی اور حلق کے بعد کرنا سنت ہے واجب نہیں ہے لہذا اگر کوئی مزدلفہ سے آتے ہی طواف زیارت کر آئے اور رمی حلق وغیرہ بعد میں کرے تو یہ بھی جائز ہے لیکن سنت پر عمل کرنے کا اہتمام کرنا چاہیے۔

9- طواف زیارت سے فارغ ہو کر حجر اسود کا ایک

مرتبہ پھر استلام کیجئے اور باب الصفا سے نکل کر صفا کی طرف جائیئے اور حج کی سعی کیجئے۔ (153)

(i) حج کی سعی کو حج کے مہینوں کے اندر کرنا شرط نہیں ہے لہذا اگر کسی نے 12 ذوالحجہ کے بعد سعی کی تو وہ بھی ہو جائے گی اور دم واجب نہ ہوگا لیکن یہ تاخیر کرنا مکروہ ہے۔

(ii) اگر کوئی عذر ہو یا بہت تھکان ہو تو آپ سعی کو متفرق طور سے بھی کر سکتے ہیں مثلاً کچھ چکر صبح لگا لئے اور کچھ چکر شام کو لگا لئے یا دوسرے دن لگا لئے۔ (154)

(iii) 8 ذوالحجہ کو حج کا احرام باندھنے کے بعد اگر آپ اضطباع اور رمل کے ساتھ نفلی طواف کریں

اور اس کے بعد سعی کر لیں تو یہ حج کی سعی ہو جائے گی اور پھر 10 ذوالحجہ کو نہ کرنی ہوگی مگر افضل یہ ہے کہ سعی طواف زیارت کے بعد کیجئے۔ (155)

10- سعی کے بعد دوبارہ منی واپس آجائیے اور حج کے باقی دن اور راتیں وہاں گزارئیے۔ (156)

تنبیہ: کوئی عذر ہو تو رات مکہ مکرمہ میں بھی گزار سکتے ہیں۔

چوتھا دن: 11 ذوالحجہ کے کام اگر آپ قربانی اور طواف زیارت 10 ذوالحجہ کو کر چکے ہیں تو آج آپ کو زوال کے بعد تینوں جمرات کی رمی کرنی ہے۔ باقی دن آپ عبادت و ذکر میں گزارئیے۔

11, 12, 13 ذوالحجہ میں رمی کا طریقہ (158)

ظہر کی نماز کے بعد جمرات کی طرف جائیے۔ سب سے پہلے جمرہ اولی یعنی پہلے جمرہ کو سات کنکریاں ماریے۔ مارنے کا طریقہ وہی ہے جو 10 ذوالحجہ کو جمرہ عقبہ کی رمی کے سلسلہ میں پیچھے بتایا گیا ہے۔ اس جمرہ کی رمی کے بعد ذرا آگے کو بڑھ کر اور قبلہ رخ ہو کر ہاتھ اٹھا کر اللہ تعالیٰ کی حمد و ثنا کیجئے اور دعاء مانگئے۔

اس کے بعد جمرہ وسطی یعنی درمیانی جمرہ پر آئیے اور اس پر بھی سات کنکریاں اسی طریقے سے ماریے اور پھر کچھ بائیں جانب کو قبلہ رخ ہو کر تسبیح و تہلیل و تکبیر کیجئے اور

دعاء مانگئے۔

اس کے بعد جمرہ عقبہ یعنی آخری جمرہ کی رمی کیجئے۔
اس جمرہ کی رمی کے بعد ٹھہر کر دعاء نہ کیجئے اور اپنی قیام
گاہ میں واپس آجائیے۔ (159)

تنبیہ: آجکل سعودی حکومت اس بات کی
خوب تشہیر کرتی ہے کہ گیارہویں، بارہویں اور
تیرہویں کی رمی کا وقت صبح طلوع فجر سے شروع ہو
جاتا ہے۔ سعودی حکومت کی غرض انتظامی سہولت ہو
گی لیکن سعودی حکومت کا اختیار کردہ یہ مسئلہ غلط
ہے۔ ان تین دنوں میں سے گیارہویں اور بارہویں
کی رمی کا وقت بالاتفاق سورج کے زوال سے شروع
ہوتا ہے لہذا حاجیوں کو زوال سے پہلے رمی نہ کرنی

چاہیے کہ یہ جائز نہیں۔

البتہ تیرھویں کی رمی اگر طلوع فجر کے بعد کر لی جائے تو امام ابوحنیفہؒ کے نزدیک اس سے دم نہیں آتا مگر کراہت تنزیہی ہوتی ہے۔ لیکن دیگر ائمہ کے نزدیک تیرھویں کی رمی بھی زوال سے قبل کرنے سے دم آجاتا ہے۔

پانچواں دن: 12 ذوالحجہ کے کام

- 1- گیارہویں تاریخ کی طرح آج بھی اسی طرح زوال کے بعد تینوں جمرات کی رمی کرنی ہے۔
- 2- اگر آپ چاہیں تو کنکریاں مار کر سورج کے غروب سے پہلے پہلے منی سے نکل کر مکہ مکرمہ واپس جا سکتے ہیں۔ (160) غروب کے بعد منی سے نکلنا مکروہ

ہے اگرچہ تیرہویں تاریخ کی رمی واجب نہیں ہو
گی لیکن تیرہویں کی رمی کرنے کے بعد واپس آنا
افضل ہے۔

چھٹا دن: 13 ذوالحجہ کے کام

اگر آپ 12 ذوالحجہ کو مکہ مکرمہ نہیں گئے اور 13
ذوالحجہ کی صبح صادق کے وقت آپ منیٰ میں ہیں تو آپ
پر 13 تاریخ کی رمی بھی واجب ہوگئی۔ اب آپ ظہر
کی نماز پڑھ کر تینوں جمرات کی رمی کیجئے اور اس کے
بعد مکہ مکرمہ کی طرف روانہ ہوں۔

مکہ مکرمہ کو واپسی

بارہویں یا تیرہویں کو زوال کے بعد رمی کر کے مکہ
مکرمہ چل دیں اور اگر ہو سکے تو مہذب (آج کل اس

علاقہ کا نام ملاوی ہے، ادھر کی مشہور مسجد الاجابۃ ہے) میں ٹھہریں اور ظہر، عصر، مغرب اور عشاء کی نمازیں وہاں پڑھئے کہ یہی سنت ہے۔ اگر اتنا نہ ٹھہر سکیں تو کچھ ہی دیر ٹھہر جائیں۔ (161)

طواف وداع

حج سے فارغ ہو کر جب آپ کا مکہ مکرمہ سے واپسی کا ارادہ ہو تو طواف وداع کیجئے۔ (162) اس میں رمل نہیں کرنا اور اس کے بعد سعی بھی نہیں ہے۔ (163) طواف وداع کے بعد اگر مکہ مکرمہ میں مزید کچھ قیام ہو گیا تو پھر چلنے کے وقت دوبارہ طواف وداع کرنا مستحب ہے۔ (164)

i- طواف وداع میقات سے باہر رہنے والے

آفاقیوں پر واجب ہے۔ جس کو نہ کرنے سے دم آ جاتا ہے۔ (165)

اگر حج سے فارغ ہونے کے بعد کوئی بھی نفلی طواف کر چکے ہوں تو وہ طواف خود بخود طواف وداع بن جائے گا اور دم نہ آئے گا۔ (166)

ii- طواف وداع حائضہ عورت کو معاف ہے۔ (167)

مکہ مکرمہ سے روانگی

عکرمہ کہتے ہیں کہ میں نے حضرت عبد اللہ بن عباسؓ کی تحریر میں لکھا دیکھا کہ جب کوئی شخص حج سے فارغ ہو کر بیت اللہ سے رخصت ہونا چاہے تو طواف وداع کے لیے آئے طواف سے فارغ ہو کر ملتزم پر آئے اپنا رخسار اس پر رکھ دے اپنے ہاتھ

پچھادے اور کہے:

اللَّهُمَّ هَذَا وَدَاعِي بَيْتِكَ فَحَرِّ مَنِيَّ وَ
عِيَالِي عَلَى النَّارِ اللَّهُمَّ خَرَجْتُ إِلَيْكَ بِغَيْرِ
مِنَّةٍ عَلَيْكَ أَنْتَ أَخْرَجْتَنِي فَإِنْ كُنْتُ
قَدْ غَفَرْتَ ذُنُوبِي وَأَصْلَحْتَ عُيُوبِي وَطَهَّرْتَ
قَلْبِي وَكَفَيْتَنِي الْمُهَمَّ مِنْ دُنْيَايَ وَ آخِرَتِي
فَلَا يَنْقَلِبُ الْمُنْقَلِبُونَ إِلَّا لِفَضْلِ مِنْكَ وَإِنْ لَمْ
تَكُنْ فَعَلْتَ ذَلِكَ فَذُنُوبِي وَمَا قَدَّمْتُ يَدَايَ
فَاغْفِرْ لِي وَارْحَمْنِي. (اخبار مکه للفاکھی)

ترجمہ: اے اللہ! یہ میرا تیرے گھر کو الوداع کرنا ہے
تو تو مجھے اور میرے عیال کو جہنم کی آگ پر حرام فرما۔

اے اللہ! میں تیری طرف نکلا تجھ پر کوئی احسان رکھے

بغیر (بلکہ) تو نے مجھے نکالا تھا۔ تو اگر تو نے میرے گناہ معاف کر دیئے ہیں اور میرے عیوب کی اصلاح کر دی ہے اور میرے دل کو پاکیزہ کر دیا ہے اور میری دنیا و آخرت کے تمام اہم امور کے لیے تو کافی ہو چکا ہے تو (ایسے) لوٹنے والے تیرے فضل (کے ساتھ) لوٹتے ہیں۔

اور اگر تو نے (میرے ساتھ یہ سب کچھ) نہیں کیا تو (یہ) میرے گناہ اور میرے اعمال ہیں تو تو مجھے بخش دے اور مجھ پر رحم فرما۔

امام شافعیؒ کی دعاء

اللَّهُمَّ الْبَيْتُ بَيْتِكَ، وَالْعَبْدُ عَبْدُكَ،
وَابْنُ عَبْدِكَ، وَابْنُ أُمَّتِكَ، حَمَلْتَنِي عَلَى مَا
سَخَّرْتَ لِي مِنْ خَلْقِكَ، حَتَّى سَيَّرْتَنِي فِي

بِلَادِكَ، وَبَلَغْتَنِي بِنِعْمَتِكَ حَتَّى أَعْنَتَنِي
 عَلَى قَضَاءِ مَنَاسِكَكَ، فَإِنْ كُنْتَ رَضِيَتْ
 عَنِّي فَازِدْ عَنِّي رِضًا، وَإِلَّا فَمِنَ الْآنَ قَبْلَ أَنْ
 تَنَائِيَ عَنْ بَيْتِكَ دَارِي، فَهَذَا أَوْ أَنْ أَنْصِرَ فِي
 إِنْ أَذِنْتَ لِي غَيْرَ مُسْتَبَدِّلٍ بِكَ وَلَا بِبَيْتِكَ
 وَلَا رَاغِبٍ عَنكَ، وَلَا عَنْ بَيْتِكَ. اللَّهُمَّ
 فَاصْحَبْنِي بِالْعَافِيَةِ فِي بَدَنِي، وَالْعِصْمَةِ فِي
 دِينِي وَأَحْسِنْ مُنْقَلَبِي، وَارْزُقْنِي طَاعَتَكَ مَا
 أَبْقَيْتَنِي.

اے اللہ! یہ گھر تیرا گھر ہے اور یہ بندہ تیرا بندہ ہے
 تیرے بندے اور بندی کی اولاد ہے تو نے مجھے اس
 سواری پر سوار کرایا جو تو نے اپنی مخلوقات میں سے میرے

لیے مسخر کی حتیٰ کہ تو نے مجھے اپنے شہروں میں پھرایا اور تو نے مجھے اپنے انعام سے (یہاں تک) پہنچایا حتیٰ کہ تو نے اپنے مناسک کی ادائیگی میں میری مدد کی تو اگر تو مجھ سے راضی ہو چکا تو مجھ سے اپنی رضا بڑھا دے ورنہ اب راضی ہو جا قبل اس کے کہ میں تیرے گھر سے دور ہوؤں۔ اگر تیری اجازت ہے تو یہ میری واپسی کا وقت ہے لیکن تجھے اور تیرے گھر کے بدلہ میں کسی اور کے لیے نہیں اور نہ ہی تجھ سے اور تیرے گھر سے بیزار ہو کر۔ اے اللہ! تو میرے بدن میں عافیت عطا فرما اور میرے دین کی حفاظت فرما اور میری واپسی اچھی کر دے اور جب تک تو مجھے زندہ رکھے اپنی طاعت و فرمانبرداری عطا فرما۔

باب: 11

حج قرآن اور حج افراد

حج قرآن

پچھے آپ کو حج تمتع کا پورا طریقہ بتایا گیا ہے۔
حج قرآن کا بھی تقریباً وہی طریقہ ہے۔ صرف اتنا
فرق ہے کہ:

- 1- عمرہ کی سعی کے بعد آپ نے اپنے بال نہیں
کٹوانے اور احرام نہیں کھولنا۔ (168)
- 2- عمرہ کی سعی کے بعد جتنی جلدی ہو سکے ایک طواف
کیجئے جس کو طواف قدم کہا جاتا ہے۔ اس طواف کا
طریقہ وہی ہے جو عمرہ کے طواف میں بیان ہوا۔ اس

طواف میں اضطباع بھی کیجئے اور رمل بھی کریں۔

اس کے بعد صفا و مروہ کے درمیان سعی کیجئے۔ یہ حج

کی سعی ہوگی۔ اس طرح کرنا افضل ہے۔ (169)

3- اگر آپ ابھی حج کی سعی نہ کریں تو اس کو طواف

زیارت کے بعد بھی کر سکتے ہیں البتہ اس صورت

میں طواف قدم میں نہ اضطباع کیجئے اور نہ رمل

کیجئے۔

4- تمتع کرنے والے کی طرح قرآن کرنے والے پر

بھی ایک دم شکرانہ یعنی قربانی واجب ہونی

ہے۔ (170)

5- اگر آپ احرام کے کسی ممنوع کام کا ارتکاب کریں

گے تو آپ پر دو گنی سزا ہوگی کیونکہ آپ دو احرام

میں ہیں۔

حج افراد

- 1- تمتع اور قرآن کے برعکس حج افراد کے ساتھ عمرہ نہیں ہوتا بلکہ صرف حج کا احرام باندھا جاتا ہے۔
- 2- حج افراد کرنے والا مکہ مکرمہ پہنچ کر پہلے طواف قدم کرے۔ (171)
- 3- اگر طواف قدم کے بعد حج کی سعی کرنی ہو تو طواف قدم میں اضطباع اور رمل بھی کرے اور اگر ابھی سعی کرنے کا ارادہ نہ ہو تو اس میں اضطباع اور رمل نہ کرے۔
- 4- حج افراد کرنے والے کو حج کی سعی طواف زیارت کے بعد کرنا افضل ہے۔

باب: 12

حج کے واجبات اور ان کو ترک کرنے کی جزا

1- حج کے مندرجہ ذیل چھ واجبات وہ ہیں جو بلا واسطہ ہیں:

- 1- وقوف مزدلفہ
- 2- رمی جمار یعنی کنکریاں مارنا
- 3- قرآن اور تمتع کرنے والوں کو دم شکرانہ دینا۔
- 4- حلق یعنی سر کے بال مونڈوانا یا تقصیر یعنی ایک پورے کے بقدر بال کتروانا۔
- 5- صفا اور مروہ کے درمیان سعی کرنا
- 6- آفاقی یعنی میقات سے باہر رہنے والوں کو طواف

وداع کرنا۔

ii- حج کے کچھ واجبات وہ ہیں جو بالواسطہ ہیں مثلاً وہ حج کے فرائض کے واجبات ہیں یا حج کے واجبات کے واجبات اور شرائط ہیں جیسے:

1- طواف کے واجبات

i- حدث اصغر و اکبر دونوں سے پاک ہونا۔

ii- ستر عورت ہونا۔

iii- جو شخص پیدل چلنے پر قادر ہو اس کو پیادہ طواف کرنا۔

iv- طواف اس طرح سے کرنا کہ حجر اسود کے بعد بیت اللہ کا دروازہ آئے پھر حطیم آئے پھر رکن یمانی آئے۔

v- حطیم کو شامل کر کے طواف کرنا۔

vi- طواف کے دو نفل ادا کرنا۔

vii- طواف کے چار پھیرے فرض ہیں اور باقی تین واجب ہیں۔

2- سعی کے واجبات

i- سعی صفا سے شروع کرنا اور مروہ پر ختم کرنا۔

ii- پیدل کرنے پر قدرت ہو تو سعی پیدل کرنا۔

iii- سعی کے چار پھیرے فرض ہیں اور باقی تین

واجب ہیں۔

3- نویں ذوالحجہ کو زوال سے لے کر سورج غروب

ہونے تک عرفات میں ٹھہرنا اور وقوف کرنا۔

4- مزدلفہ میں مغرب اور عشاء دونوں نمازوں کو اکٹھا

پڑھنا۔

5- دسویں کی رمی، قربانی اور حلق کے درمیان ترتیب۔

6- طواف زیارت کو قربانی کے دنوں میں ادا کرنا۔

یہ موٹے موٹے کل بیس واجبات ہیں۔ ان کے ترک پر جزا کے اعتبار سے ان کی تین قسمیں ہیں۔

1- جن کے ترک پر دم کسی حال میں واجب نہیں ہوتا خواہ عذر سے ترک کیا ہو یا بلا عذر ترک کیا ہو۔

مذکورہ بیس میں سے یہ صرف طواف کے دو نفل ہیں۔

2- جن کو شرعی عذر سے ترک کیا ہو تو دم معاف

ہوتا ہے اور اگر شرعی عذر کے بغیر کیا ہو تو دم واجب ہوتا ہے۔

شرعی عذر سے مراد وہ عذر ہے جو اللہ تعالیٰ کی جانب سے لاحق ہو۔ اگر مخلوق کی طرف سے لاحق ہوا ہو تو شرعی عذر نہیں ہے۔ یہ واجبات مندرجہ ذیل ہیں:

1- صفا اور مروہ کے درمیان سعی۔

اس کو مرض کے عذر کی وجہ سے ترک کیا تو دم واجب نہ ہوگا۔

2- طواف کو پیدل کرنا

3- سعی کو پیدل کرنا۔

بیماری یا بڑھاپے کی وجہ سے طواف و سعی کو پیدل نہ کیا بلکہ ھیل چیسر پر کیا تو دم واجب نہ ہوگا۔

4- وقوف مزدلفہ

ہجوم کی وجہ سے بوڑھے اور کمزور مردوں اور کمزور عورتوں کے وقوف مزدلفہ کو ترک کرنے میں دم واجب نہیں۔

5- سر کے بال منڈانا یا کتر وانا۔

سر میں تکلیف کی وجہ سے اگر سر منڈوایا یا بال کتر وائے تو صرف دم واجب نہ ہوگا۔ بلکہ اختیار ہوگا کہ چاہے دم دے یا ساڑھے دس کلو گندم چھ مسکینوں میں صدقہ کرے یا تین روزے رکھے۔

6- طواف زیارت کو قربانی کے دنوں میں کرنا

حیض و نفاس کی وجہ سے اگر عورت طواف زیارت کو قربانی کے دنوں سے مؤخر کرے تو دم واجب نہ ہو

گا۔ اسی طرح اگر کوئی بیماری کی وجہ سے مؤخر کرے تو دم واجب نہ ہوگا۔

7- طواف وداع

حیض و نفاس کی وجہ سے طواف وداع کو ترک کرنے پر دم واجب نہیں۔

III- جن کے ترک پر ہر حال میں دم واجب ہوتا ہے خواہ عذر ہو یا نہ ہو۔

مذکورہ بالا بیس میں سے یہ باقی بارہ واجبات ہیں۔

1- رمی جمار۔

2- قرآن اور تمتع والوں کو دم شکرانہ دینا۔

3- آفاقی کے لیے طواف وداع

4- دوران طواف حدث اصغر و اکبر سے پاک ہونا۔

5- ستر عورت ہونا۔

6- طواف اس طرح سے کرنا کہ حجر اسود کے بعد بیت اللہ کا دروازہ آئے پھر حطیم آئے پھر رکن یمانی آئے۔

7- حطیم کو شامل کر کے طواف کرنا۔

8- سعی صفا سے شروع کرنا اور مروہ پر ختم کرنا۔

9- طواف کے چار پھیرے کر لینے کے بعد باقی تین پھیرے

10- سعی کے چار پھیرے کر لینے کے بعد باقی تین پھیرے۔

11- مزدلفہ میں مغرب اور عشاء دونوں نمازوں کو اکٹھا پڑھنا۔

12- دسویں کی رمی، قربانی اور حلق کے درمیان ترتیب۔

باب: 13

منیٰ میں پوری نماز پڑھیں یا قصر کریں

منیٰ اور مزدلفہ نہ تو مکہ مکرمہ کے شہر کا حصہ ہیں اور نہ اس کا فناء ہیں تو مندرجہ ذیل مسائل نکلتے ہیں:

- 1- جو شخص سیدھا اپنے ملک سے یا مدینہ منورہ سے واپس آ کر مکہ مکرمہ ایسے وقت میں پہنچا کہ آٹھویں ذوالحجہ آنے میں پندرہ دن سے کم ہوں تو یہ شخص مکہ مکرمہ میں مسافر ہوگا اور منیٰ و عرفات سے واپسی تک نماز قصر کرے گا اور اس پر عید کی قربانی بھی نہ ہوگی۔

2- جو شخص سیدھا اپنے ملک سے یا مدینہ منورہ سے واپس آ کر مکہ مکرمہ میں ایسے وقت میں پہنچا کہ آٹھویں ذوالحجہ آنے میں پندرہ دن یا زیادہ ہوں تو یہ شخص مکہ مکرمہ میں مقیم ہوگا اور نماز پوری پڑھے گا اور حج کی قربانی کے علاوہ عید کی قربانی بھی دے گا۔

بلکہ منی و عرفات سے واپسی کے بعد بھی جب تک مکہ مکرمہ میں رہے گا نماز پوری پڑھے گا۔

3- منیٰ میں جمعہ بھی جائز نہیں ہے۔ (172)

باب: 14

حج و عمرہ سے متعلق عورتوں کے مسائل

1- عورت کیلئے محرم یا شوہر کے بغیر حج کا سفر جائز نہیں۔ (173)

2- عورت عدت میں ہو تو اس کے لیے حج کا سفر جائز نہیں۔ (174)

3- عورت کا مرد کی طرف سے حج بدل کرنا جائز ہے۔ (175)

4- عورت کا عورت کی طرف سے حج بدل کرنا جائز ہے۔ (176)

5- عورت کو احرام کی حالت میں غیر محرموں سے اپنے چہرے کو بھی چھپانا لازم ہے لیکن نقاب چہرے کے ساتھ نہ لگے چہرے سے ہٹ کر رہے۔ (177)

6- عورت رمل نہ کرے۔ (178)

7- عورت تلبیہ کے لئے آواز بلند نہ کرے۔ (179)

8- عورتوں کیلئے طواف کا علیحدہ وقت نہ رکھا جائے۔ (180)

9- عورت بال کتر وائے سر نہ منڈائے۔ (181)

عورتوں کے لیے حیض کو مؤخر کرنے والی دوا استعمال کرنا

آجکل اس بات کا رواج عام ہو رہا ہے کہ عورتیں

جب حج یا عمرہ کے لیے جاتی ہیں تو یہ سوچ کر کہ زیادہ سے زیادہ وقت عبادت اور طواف کے لیے ملے وہ حیض کو مؤخر کرنے والی دوائیں استعمال کرتی ہیں۔ ایسا کرنا ایک تکلف ہے اور صحابیات نے ایسا کوئی اہتمام نہیں کیا۔ حضرت عائشہ رضی اللہ عنہا حیض کی وجہ سے حج سے پہلے عمرہ نہیں کر سکیں اور حضرت صفیہ رضی اللہ عنہا کو حیض کی وجہ سے طواف و اداع ترک کرنا پڑا۔ اس لیے بہتر یہ ہے کہ ان تکلفات میں نہ پڑے لیکن اگر پھر بھی دوا کھالی تو گناہ نہیں ہے۔

اگر حیض کی وجہ سے حج یا عمرہ کے نظم میں فرق پڑے مثلاً یہ اندیشہ ہو کہ روانگی کے وقت حیض شروع ہوں گے اور سیدھے مدینہ منورہ جانا ہے اور مدینہ منورہ کا پورا

قیام حیض میں گزر جائے گا یا پہلے مکہ مکرمہ گئے تو حیض کی وجہ سے عمرہ نہ کر سکے گی اور اسی حالت میں مدینہ منورہ جانا ہوگا تو احرام بہت طویل ہو جائے گا یا صرف عمرہ کے لیے جانا ہے اور صرف ایک ہفتہ کے لگ بھگ ٹھہرنا ہوگا اور جانے آنے کی تاریخ پر اپنا اختیار نہیں اور دوا نہ کھائی تو شاید عمرہ ہی نہ کر سکے تو ایسی حالتوں میں دوا کھانے میں کچھ حرج نہیں۔

باب: 15

حائضہ کے لئے حج و عمرہ کے احکام

1- جو عورت حیض میں ہو اس کے احرام باندھنے کے لئے بہتر طریقہ یہ ہے کہ وہ غسل یا وضو کر کے قبلہ رخ بیٹھ کر نیت کرے اور تلبیہ کہے البتہ احرام کے نفل نہ پڑھے۔ (182)

2- عورت کو حیض میں حج کے تمام افعال کرنا یعنی وقوف عرفہ، وقوف مزدلفہ کرنا، کنکریاں مارنا اور سعی کرنا وغیرہ جائز ہے۔ صرف طواف کرنا منع ہے۔ کیونکہ وہ مسجد میں ہوتا ہے، حائضہ مسجد نہیں جا

سکتی اور سعی کی جگہ مسجد سے خارج ہوتی ہے۔

3- عورت حیض کی وجہ سے طواف زیارت اس کے وقت میں نہ کر سکے تو دم واجب نہیں۔ پاک ہونے کے بعد طواف کرے۔ (183)

مسئلہ: جو عورتیں حیض سے ہوں اور واپسی کا سفر درپیش ہو تو ان کو چاہئے کہ وہ اپنا سفر ملتوی کر دیں اور جب تک پاک ہو کر طواف زیارت نہ کر لیں مکہ مکرمہ سے واپس نہ جائیں۔

مسئلہ: اگر حکومتی پابندیوں کے باعث مجبوری ہو یا خاوند یا گروپ کی روانگی کی تاریخ تبدیل نہ ہو سکتی ہو اور مزید ٹھہرنا واقعی ممکن نہ ہو تو عورت حالت حیض ہی میں جا کر طواف زیارت کر لے اس طرح اس کا

طواف زیارت ادا ہو جائے گا لیکن ایک تو اس کو توبہ و استغفار کرنا ہوگا دوسرے ایک اونٹ یا گائے کو حرم میں ذبح کرنا ہوگا۔ (184)

مسئلہ: اگر کوئی مرد یا عورت طواف زیارت کئے بغیر واپس آجائے تو اس پر دو ذمہ داریاں آتی ہیں:

i- اس کو جا کر طواف زیارت کرنا ہی ہوگا۔ اس کا کوئی بھی متبادل نہیں ہے۔

ii- جب تک وہ طواف زیارت نہ کر لے عورت شوہر کے لئے حلال نہ ہوگی۔ اگر شوہر بیوی سے تعلق رکھے گا تو یہ گناہ کی بات ہوگی لیکن یہ زنا نہیں کہلائے گا کیونکہ زنا بیوی کے ساتھ نہیں ہوتا غیر عورت سے ہوتا ہے اور مرد یا عورت جس نے بھی

طواف زیارت چھوڑا ہوگا اس پر ہر جماع کے بدلے ایک دم واجب ہوگا۔ (185)

البتہ مسئلہ معلوم ہونے کے بعد اگر طواف زیارت کے لئے مکہ مکرمہ جانے میں بڑا وقت لگے گا تو آئندہ جو جماع کرے وہ احرام چھوڑنے کی نیت سے کرے۔ اس سے اس مرتبہ ایک دم پڑے گا پھر آئندہ کے جماع سے دم نہ پڑے گا۔ (186)

4- واپسی کے وقت حیض آگیا اور عورت طواف وداع نہ کر سکی تو وہ معاف ہے اور دم واجب نہ ہوگا۔ (187)

5- عورت کا عمرہ کا پروگرام ہے لیکن ابھی احرام نہیں باندھا تھا کہ حیض شروع ہو گیا تو وہ نہا دھو کر احرام باندھ لے اور تلبیہ پڑھ لے البتہ احرام کے نفل نہ

پڑھے۔ پھر انتظار کرے یہاں تک کہ جب پاک ہو جائے تب عمرہ کرے۔ اگر احرام باندھ چکی تھی پھر حیض شروع ہوا اس وقت بھی یہ حکم ہے کہ وہ پاک ہونے کا انتظار کرے اور احرام کی پابندیوں کو پورا کرتی رہے۔ جب پاک ہو جائے تو نہادھو کر عمرہ کرے۔ (188)

اگر قیام کے دن تھوڑے ہیں اور واپسی میں تاخیر نہیں کی جاسکتی تو اگر عورت حیض کی حالت ہی میں عمرہ کرے گی تو اس کا عمرہ ادا ہو جائے گا اور اس کو توبہ و استغفار بھی کرنا چاہئے اور دم میں ایک بکری ذبح کرنا بھی واجب ہے۔ (189)

6- تمتع کرنے والی عورت کو جب عمرہ کے طواف

سے پہلے حیض آجائے اور اسی دوران حج آجائے
 تو وہ عمرہ کا احرام چھوڑ دے اور حج کا احرام باندھ
 لے پھر حج سے فارغ ہونے کے بعد عمرہ کرے۔

باب: 16

بچے کے حج و عمرہ کے مسائل

1- نابالغ بچے کا حج ہو جاتا ہے لیکن نفلی ہوتا ہے اور

والدین کو اس پر اجر ملتا ہے۔ (190)

2- اگر نابالغ بچہ ہوشیار اور سمجھدار ہو تو وہ خود احرام

باندھے اور خود حج کے افعال ادا کرے۔ (191)

اور اگر بچہ چھوٹا اور نا سمجھ ہے تو اس کا ولی اس کی

طرف سے احرام باندھے یعنی بچے کو چادریں پہنا کر

اس کی طرف سے خود تلبیہ کہے۔ (192)

3- سمجھدار بچہ خود طواف وسعی کرے اور جو خود نہ چل

سکے یا اتنا نہ چل سکے یا بالکل نہ چل سکے تو اس کا ولی اس کو اٹھا کر طواف وسعی کرائے۔ (193)

4- اگر بچہ نماز پڑھ سکتا ہے تو طواف کے دو نفل کو وہ خود پڑھے۔ اور اگر بچہ خود نہ پڑھ سکے تو کوئی حرج نہیں اس کا ولی اس کی طرف سے نہیں پڑھے گا۔ (194)

5- ولی کو چاہیے کہ وہ بچہ کو احرام کے ممنوعات سے بچائے لیکن اگر وہ کسی ممنوع کا ارتکاب کر لے تو اس کی جزا واجب نہیں ہوگی نہ بچے پر اور نہ ولی پر۔

6- بچہ کا احرام لازم نہیں ہوتا لہذا اگر وہ تمام افعال چھوڑ دے یا بعض کو چھوڑ دے تو اس پر کوئی جزا اور قضا واجب نہیں ہوگی۔

7- بچے نے تمتع یا قرآن کیا ہو تو اس پر دم شکرانہ واجب نہیں ہوتا۔

باب: 17

بیمار کے حج و عمرہ کے مسائل

- 1- جو شخص احرام باندھنے سے پہلے بے ہوش ہو گیا اور اس دوران میقات آ گیا تو اس کا کوئی ساتھی اس کی طرف سے تلبیہ کہہ لے۔ (195)
- 2- محرم حالت احرام میں مندرجہ ذیل کام کر سکتا ہے۔

i- اپنا دکھتا ہوا دانت نکلو سکتا ہے۔ (196)

ii- کوئی بھی دوا استعمال کر سکتا ہے جس میں بے پکی خوشبو نہ ہو۔ (197)

مسئلہ: اگر خوشبو دار دوا ایک چھوٹے عضو مثلاً

ناک، کان، آنکھ، انگلی اور پہنچے وغیرہ کے برابر یا اس سے کم جگہ پر لگائی تو صدقہ واجب ہوگا لیکن اگر اس کو دوسری مرتبہ لگایا تو دم واجب ہوگا۔ (198) اور اگر زخم بڑے عضو مثلاً سر، پنڈلی، ران، ہاتھ، ہتھیلی وغیرہ یا اس کے برابر یا اس سے زیادہ ہے تو اس پر خوشبو دار دوا ایک دفعہ کے لگانے سے ہی دم واجب ہوگا۔ (199)

iii- سر پر پٹی باندھنا (200)

مسئلہ: اگر سر میں یا چہرے میں تکلیف کی وجہ سے سر یا چہرے کے چوتھائی حصے یا اس سے زیادہ پر 12 گھنٹے یا زائد پٹی بندھی رہی تو فدیہ دینا ہوگا اور اختیار ہوگا کہ تین روزے رکھے یا لگ بھگ ساڑھے دس کلو گندم چھ مسکینوں کو دے (فی کس پونے دو کلو) یا ایک بکری کی

قربانی کرے۔ (201)

مذکورہ بالا صورت میں پٹی اگر 12 گھنٹے سے کم بندھی رہی تو صرف صدقہ واجب ہوگا یعنی پونے دو کلو

گندم۔ (202)

مسئلہ: اگر سر اور چہرے کے علاوہ بدن کے کسی اور حصے پر پٹی باندھی ہو تو اس پر کچھ واجب نہیں ہوتا خواہ کتنی ہی بڑی جگہ پر بندھی ہو۔

iv- زیتون اور تل کا خالص تیل جب دوایا کھانے کے طور پر استعمال کیا جائے تو کچھ فدیہ نہیں آتا۔ اسی طرح اگر اس کو زخم پر یا پاؤں کی پھٹن میں دوا کے طور پر لگایا یا کان میں ٹپکایا یا ناک میں چڑھایا تو اس پر دم یا صدقہ کچھ واجب نہیں ہوتا۔ (203)

v- مہندی کو دوا کے طور پر مثلاً زخموں پر استعمال کر سکتا ہے۔ (204)

vi- جوؤں کی کثرت کی وجہ سے یا سر میں زخموں کی وجہ سے سر کے بال منڈوا سکتا ہے۔ اس صورت میں اسے اختیار ہو گا کہ چاہے دم دے دے یا ساڑھے دس کلو گندم چھ مسکینوں میں صدقہ کر دے یا تین روزے رکھ لے۔ (205)

3- مریض کو حج کے لئے حج کے تمام مقامات میں مثلاً منی، مزدلفہ اور عرفات لے جائیں اور بیت اللہ کا طواف کسی وہیل چیر پر کرائیں اور رمی کے لئے کنکریاں اس کے ہاتھ پر رکھ دیں تاکہ وہ خود ان کو مارے۔ (206)

باب: 18

حج بدل یعنی دوسرے شخص سے حج کرانا
 مسئلہ: جس شخص پر حج فرض ہو گیا اور ادا کرنے کا
 وقت ملا لیکن اس نے ادا نہیں کیا اور بعد میں ادا کرنے
 پر قدرت نہیں رہی عاجز ہو گیا تو اس پر کسی دوسرے
 سے حج کرانا فرض ہے خواہ اپنی زندگی میں کرائے یا
 مرنے کے بعد حج کرانے کی وصیت کر جائے۔ اس پر
 وصیت کرنا واجب ہے۔ (207)

مسئلہ: عاجز ہونے کے اسباب یہ ہیں: موت،
 قید، ایسا مرض کہ جس کے دور ہونے کی امید نہ ہو جیسے
 فالج، اندھا ہونا، لنگڑا ہونا، اتنا بوڑھا ہونا کہ سواری پر

بیٹھنے کی قدرت نہ رہے۔ عورت کے لئے محرم نہ ہونا۔ راستہ مامون نہ ہونا۔ ان میں سے وہ اعذار جن کے زائل ہونے کی امید ہو ان کا موت تک باقی رہنا عجز کے ثابت ہونے کے لئے شرط ہے۔ (208)

حج بدل کی شرائط

نفل حج دوسرے شخص سے کرانے کے لئے صرف اتنی بات کافی ہے کہ حج کرنے والا مسلمان ہو، عقل والا اور سمجھ بوجھ والا ہو۔ البتہ فرض حج کسی دوسرے سے کرانے کے لئے یہ شرطیں ہیں:

- 1- جو شخص اپنا حج کرائے اس پر حج فرض ہونا۔ (209)
- 2- حج فرض ہونے کے بعد خود حج کرنے سے عاجز

3- موت کے وقت تک عاجز رہنا یا ایسا عذر ہونا جو

عام طور سے ختم نہیں ہوتا۔ (211)

4- دوسرے شخص کو اپنی طرف سے حج کرنے کا خود حکم

کرنا اور اگر مر گیا ہو اور حج کرانے کی وصیت کر گیا

ہو تو وصی یا وارث کا حکم کرنا شرط ہے۔ (212)

5- مصارف سفر میں حج کرانے والے کا روپیہ خرچ

ہونا۔ (213)

6- احرام کے وقت حکم کرنے والے یعنی آمر کی طرف

سے حج کی نیت کرنا۔ (214) زبان سے یہ کہنا کہ فلاں

کی طرف سے احرام باندھتا ہوں افضل ہے

ضروری نہیں۔ دل سے نیت کرنا کافی ہے۔

7- آمر کے وطن سے حج کرنا اگر میت کے تہائی مال

میں گنجائش ہو۔ ورنہ جس جگہ سے میقات سے پہلے ہو سکے وہاں سے کرا دیا جائے۔ اگر اتنا بھی نہ ہو تو میت کی وصیت باطل ہے۔ (215)

8- آمر کی مخالفت نہ کرنا۔ اگر آمر نے حج افراد کا حکم کیا تھا اور مامور نے تمتع کیا تو یہ آمر کی مخالفت ہوگی اور تناوان واجب ہوگا اور یہ حج مامور کا ہوگا آمر کا نہ ہوگا۔ (216)

تنبیہ: اجرت پر حج کرنا کرانا جائز نہیں۔ اس لئے ایسے الفاظ سے کسی کو حج کرنے کا نہ کہے کہ جس سے اجارہ یعنی مزدوری سمجھا جائے لیکن اگر کسی نے اجرت پر حج کیا تو حج آمر کا ہی ہوگا۔ مامور اجرت کا مستحق نہیں ہوگا بلکہ صرف خرچے کا مستحق ہوگا۔ (217)

مسئلہ: ایسے شخص سے حج کرانا افضل ہے جو عالم باعمل اور مسائل سے خوب واقف ہو۔

مسئلہ: ایسے شخص سے حج کرانا افضل ہے جو اپنے اوپر فرض حج پہلے کر چکا ہو لیکن اس کا اپنے حج سے فارغ ہونا ضروری اور شرط نہیں ہے۔ (218)

مسئلہ: جس سال آمرنے حج کا حکم کیا اس سال نہیں کیا بلکہ دوسرے سال کیا تو آمر کا حج ہو جائے گا اور مامور پر تاوان واجب نہ ہوگا۔

مسئلہ: مامور آمر کی اجازت سے تمتع بھی کر سکتا ہے۔ بعض علماء نے اس کو ناجائز کہا ہے لیکن آج کل حج افراد کرنے میں بہت دشواری ہوتی ہے کیونکہ لوگوں میں مشقت کا تحمل بالکل نہیں ہے اور سفر کی

تاریخ بھی اپنی مرضی سے طے نہیں کر سکتے۔ اس لئے جواز کے قول کے بغیر کوئی چارہ نہیں ہے۔

مسئلہ: تمتع کی صورت میں دم شکر یعنی شکرانہ کی قربانی خود مامور پر واجب ہوگی۔ اگر آمر بخوشی دم شکر کی قیمت ادا کر دے تو جائز ہے۔ اس زمانہ میں عرفا آمر کی طرف سے تمتع اور دم شکر کی اجازت ثابت ہے اس لئے صریح اجازت ضروری نہیں۔ پھر بھی صریح اجازت حاصل کر لینا بہتر ہے۔

مسئلہ: وارث اپنے مورث کی طرف سے یا اولاد اپنے والدین کی طرف سے ان کے مرنے کے بعد بلا اجازت و وصیت حج کرے تو جائز ہے۔ (219)

باب: 19

حج و عمرہ کرنے والوں کیلئے نماز کے مسائل

1- ہوائی جہاز میں نماز

عمرہ اور حج کے لئے جاتے ہوئے اکثر ہوائی جہاز میں نماز پڑھنے کا مسئلہ پیش آتا ہے۔ مولانا اشرف علی تھانوی رحمہ اللہ نے امداد الفتاویٰ ص 395 ج 1 میں اس کو جانور پر نماز پڑھنے کے ساتھ ملحق سمجھا ہے اور اس کو جائز بتایا ہے۔ ان کی یہ بات قابل فہم ہے۔ لہذا نماز قضا کرنے کے بجائے وقت پر جہاز ہی میں نماز پڑھ لیں۔

اول تو جہاز میں کچھ پانی ہوتا ہے لہذا اعضاء کو کم از کم ایک دفعہ دھو کر وضو کیا جاسکتا ہے۔ لیکن چونکہ ہوائی جہاز میں پانی جلد ختم ہو جاتا ہے اس لئے بہتر یہ ہے کہ ہر شخص اپنے ساتھ کوئی پتلا سا پتھر رکھ لے اور ضرورت پڑنے پر اس پر ہاتھ پھیر کر تیمم کر لے۔

پھر جہاز میں کچھ جگہیں ایسی ہوتی ہیں جہاں آدمی کھڑے ہو کر نماز پڑھ سکتا ہے اور چونکہ عام طور سے جھٹکے بھی نہیں لگتے لہذا کھڑے ہو کر نماز پڑھیں۔

جہاز کے عملہ سے قبلہ کا رخ معلوم کر کے قبلہ کی طرف رخ کرنا بھی ضروری ہے۔ اگر کوئی نہ بتائے تو خود غور و فکر کر کے قبلہ کے رخ کا اندازہ کر کے اس طرف کو نماز پڑھیں۔

2- عورتوں کا مسجد حرام یا مسجد نبوی میں جا کر

باجماعت نماز پڑھنا

مسجد حرام میں اور مسجد نبوی میں نماز کی جو فضیلت ہے وہ صرف حج و عمرہ کرنے والوں کے لئے نہیں ہے بلکہ مقامی اور غیر مقامی سب لوگوں کے لئے پورے سال میں ہے۔ خود رسول اللہ ﷺ کے دور کے لوگوں کے لئے بھی تھی۔ لیکن اس کے باوجود رسول اللہ ﷺ نے فرمایا کہ عورت کا اپنے گھر میں نماز پڑھنا مسجد نبوی میں میرے ساتھ نماز پڑھنے سے زیادہ بہتر ہے۔ حالانکہ آپ ﷺ کا زمانہ تو انتہائی نیکی اور پرہیزگاری کا تھا۔

پھر نبی ﷺ کے بعد جب حالات میں تغیر آیا تو

حضرت عائشہ رضی اللہ عنہا نے وہ تغیر دیکھ کر فرمایا: اگر رسول اللہ ﷺ وہ (بے احتیاطیاں) دیکھ لیتے جو آپ کے بعد عورتوں نے ایجاد کر لی ہیں تو ان کو مسجد (میں حاضری) سے منع کر دیتے جیسا کہ بنی اسرائیل کی عورتوں کو (مسجد میں حاضری) سے منع کر دیا گیا تھا۔ (مسلم)

لہذا عورتیں مکہ مکرمہ میں ہوں یا مدینہ منورہ میں خاص نماز پڑھنے کے لئے نہ نکلیں۔ البتہ طواف یا سلام کے لئے جائیں اور نماز کا وقت ہو جائے تو عورتوں کے مخصوص حصہ میں نماز پڑھ سکتی ہیں۔

3- عورتوں کا مردوں کی صف میں کھڑے ہو کر یا

ان سے آگے ہو کر باجماعت نماز پڑھنا
جماعت کے ساتھ نماز پڑھنے کے لیے صف

باندھنے میں مردوں اور عورتوں کے درمیان ترتیب واجب ہے لہذا عورتوں کے لئے ضروری ہے کہ وہ مردوں سے پیچھے کھڑی ہوں اور مردوں کو حکم ہے کہ وہ عورتوں کو پیچھے کریں۔

اس لئے عورتوں کو بھی چاہئے کہ وہ مسجد حرام کے اندر یا باہر صحن میں نماز پڑھتے ہوئے نہ مردوں کے ساتھ کھڑی ہوں اور نہ ان سے آگے کھڑی ہوں اور مردوں کو بھی چاہئے کہ اگر عورتیں ساتھ کھڑی ہونے لگیں تو ان کو زبان سے یا اشارہ سے منع کریں۔ اگر عورتیں پھر بھی نہ مانیں تو وہ جانیں، اس سے کم از کم مردوں کی نماز فاسد نہ ہوگی۔ کیونکہ اب حالات اتنے بدل گئے ہیں کہ بڑی اکثریت ان مسائل کو

کچھ اہمیت ہی نہیں دیتی۔ علاوہ ازیں امام شافعی رحمہ اللہ جو کہ اہلسنت کے بڑے مجتہد اور امام ہیں ان کے نزدیک بھی اگرچہ مردوں اور عورتوں کے کھڑے ہونے میں ترتیب واجب ہے لیکن عورت کے مردوں کے ساتھ کھڑے ہونے سے یا مردوں سے آگے کھڑے ہونے سے نہ عورت کی نماز ٹوٹی ہے اور نہ مردوں کی نماز ٹوٹی ہے۔

اس لئے ان کے مسائل پر چلنے والے اس معاملہ میں گنجائش سمجھتے ہیں۔ اس کا نتیجہ یہ ہے کہ حج کے موقع پر اور عمرہ کے رش کے موقع پر ہم حنفیوں کو اگر صحن میں پیچھے نماز پڑھنے کو ملے تو یا تو عورتوں کے پیچھے نماز پڑھیں یا پھر جماعت کے ساتھ نہ پڑھیں۔ مسجد حرام کی

جماعت کے ساتھ نماز کو چھوڑنا چونکہ بڑی محرومی ہے اس لئے ہم لوگ امام شافعی رحمہ اللہ کے قول کو لے کر عورتوں کے پیچھے ہی نماز پڑھ لیں اور نماز نہ ہونے کا اندیشہ نہ کریں۔ البتہ کوشش کریں کہ نماز کے لئے جلدی پہنچیں تاکہ صبح جگہ پر نماز پڑھیں اور ہماری عورتوں کو بھی چاہئے کہ اگر ان کو عورتوں کے حصہ میں نماز نہ ملے تو وہ مسجد کے کسی اور حصہ میں یا صحن میں کھڑی نہ ہوں بلکہ یا تو پیچھے جا کر یا اپنے کمرے میں جا کر نماز پڑھیں۔

4- رمضان میں تراویح کے بعد وتر جماعت کے ساتھ پڑھنا

مسجد حرام اور مسجد نبوی دونوں میں امام عام طور

سے تین وتر دو سلام کے ساتھ پڑھاتے ہیں۔ ان لوگوں کے نزدیک تین وتر ایک سلام کے ساتھ پڑھنا بھی جائز ہے۔ اگر امام حنفی مقتدیوں کی رعایت کرتے ہوئے وتر کی دو رکعت پڑھ کر تشہد میں بیٹھیں اور پھر تیسری رکعت پر سلام پھیریں تو یہ سب سے اچھی بات ہے۔ ورنہ حنفی مقتدی امام کے پیچھے وتر کی جماعت نہ چھوڑیں اور وتر امام کے پیچھے جماعت کے ساتھ پڑھیں۔ بعد میں اگر وہ وتر دہرائیں تو اچھی بات ہے لیکن لازمی نہیں۔ امام جب قنوت پڑھے تو ہاتھ باندھ لیں۔

باب: 20

احصار

حج یا عمرہ کا احرام باندھنے کے بعد کسی دشمن یا درندے یا مرض یا حکومتی پابندی کی وجہ سے حج یا عمرہ کے ارکان سے رک جانے کو احصار کہتے ہیں۔ جس شخص کو روکا جائے اس کو مُحْصَر کہتے ہیں۔

1- احصار کی چند وجوہات یہ ہیں:

i- بیماری وغیرہ

ii- دشمن یا مخالف حج و عمرہ کے لئے جانے سے

روک دے۔

6ھ میں رسول اللہ ﷺ اور آپ ﷺ کے اصحاب عمرہ کے لئے احرام باندھ کر چلے لیکن مشرکین مکہ نے ان کو مقام حدیبیہ پر روک دیا اور مکہ مکرمہ میں داخل نہ ہونے دیا۔ پھر مسلمانوں اور مشرکوں میں یہ طے پایا کہ مسلمان آئندہ سال آ کر عمرہ کریں۔

2- جب کوئی شخص حج سے محصر ہو جائے تو یا تو احصار کے سبب کے زائل ہونے کا انتظار کرے اور اس کے بعد حج کرے اور اگر حج کا وقت نہ رہا ہو تو عمرہ کر کے حلال ہو اور حج اگلے سال کرے۔ (220)

3- اگر انتظار کرنا مشکل ہو اور جلد حلال ہونا چاہتا ہے تو اس کو چاہئے کہ اگر اس نے صرف حج یا صرف عمرہ کا احرام باندھا ہے تو وہ حرم کی طرف جانے

والے کسی شخص کو دم کی قیمت دے دے یا مکہ و حرم میں موجود کسی شخص کو فون کے ذریعہ سے کہہ دے کہ وہ اس کی طرف سے حرم میں قربانی کر دے اور قربانی کا وقت اور تاریخ طے کر لے۔ جب وہ وقت گزر جائے تو محصر صرف ذبح سے حلال ہو جائے گا۔ بال کتروانے یا منڈوانے کی ضرورت نہیں ہے۔ حج کے احرام سے حلال ہونے کی صورت میں آئندہ سال قضا میں حج اور عمرہ کرے اور اگر عمرہ کے احرام سے حلال ہوا تھا تو قضا میں صرف ایک عمرہ کرے۔ (221)

باب: 21

عمرہ کے کچھ مزید احکام

1- عمرہ واجب نہیں سنت ہے۔ (222)

2- عمرہ کی فضیلت

حضرت ابو ہریرہ رضی اللہ عنہ سے روایت ہے کہ رسول

اللہ صلی اللہ علیہ وسلم نے فرمایا ایک عمرہ کے بعد دوسرا عمرہ یہ ان کے (مابین گناہوں کا) کفارہ ہیں۔

3- رمضان میں عمرہ کی فضیلت

حضرت عبداللہ بن عباس رضی اللہ عنہ کہتے ہیں رسول

اللہ صلی اللہ علیہ وسلم نے ایک انصاری عورت کو (جو اپنے شوہر کی

وفات کے وجہ سے حجۃ الوداع میں شریک نہ ہو سکیں) فرمایا کہ جب رمضان کا مہینہ آئے تو تم اس میں عمرہ کر لینا کیونکہ رمضان میں عمرہ (کی فضیلت نفلی) حج کے برابر ہے۔ اور ایک روایت میں ہے کہ میرے ساتھ حج کرنے کے برابر ہے۔

4- نویں ذوالحجہ سے تیرہویں ذوالحجہ تک عمرہ کرنا جائز نہیں۔ (223)

5- مکہ مکرمہ والے اور جو باہر کے لوگ مکہ مکرمہ میں ہوں خواہ مرد ہوں یا عورتیں ہوں ان کے لیے عمرہ کی میقات حل ہے جس کا ایک مقام بتعیم ہے اور دوسرا مقام جعرانہ ہے۔ (224)

باب: 22

شروع رمضان میں مکہ مکرمہ جانے
والے یا آخر رمضان میں مکہ مکرمہ سے
آنے والے کے لئے روزے کا حکم
مکہ مکرمہ میں پاکستان سے ایک یا دو روز پہلے چاند
دکھائی دیتا ہے۔

1- جو شخص رمضان شروع ہونے سے پہلے عمرہ کے
لئے جائے پھر عمرہ کر کے رمضان میں عید سے
پہلے پاکستان واپس آئے وہ اب پاکستان والوں

کے مطابق روزے رکھے اور عید کرے خواہ اس کے کل اکتیس روزے ہی بن جائیں۔

2- جو شخص رمضان شروع ہونے کے بعد عمرہ کے لئے پاکستان سے مکہ مکرمہ جائے اور وہاں رمضان کے روزے ایک دن پہلے شروع ہو چکے ہوں اور یہ شخص اگر عید کر کے واپس آئے تو یہ شخص مکہ مکرمہ والوں کے ساتھ عید کر لے اور بعد میں ایک روزے کی قضا کرے۔

3- جس شخص نے پورا رمضان سعودیہ میں گزارا اور عید کے دن وہ واپس پاکستان آیا جہاں آخری روزے کا دن ہو تو یہ شخص اگرچہ روزہ سے نہیں ہوگا لیکن اس کو اگر کوئی بہت مجبوری نہ ہو تو روزہ

داروں کی طرح بغیر کھائے پئے دن گزارنا ہوگا۔
 4- جو شخص رمضان شروع ہونے کے بعد سعودیہ گیا
 اور پھر عید ہونے سے پہلے پاکستان واپس آ گیا تو
 اس کے لئے کوئی خلاف معمول حکم نہیں ہے۔

باب: 23

مدینہ منورہ کی زیارت کے چند مسائل

مدینہ منورہ میں دو مہتمم بالشان مقام ہیں ایک تو رسول اللہ ﷺ کی قبر مبارک اور دوسرے مسجد نبوی۔ دونوں کا قصد کرنا شرعا مطلوب و مقصود ہے لہذا حج یا عمرہ پر جانے والا مدینہ منورہ جاتے ہوئے اگر سفر میں ان دونوں کا قصد کرے تو یہ بھی درست ہے اور اگر تنہا رسول اللہ ﷺ کی قبر مبارک کی زیارت کی نیت کرے تو یہ بھی صحیح ہے۔

مسئلہ: جس شخص پر حج فرض ہو اس کو حج سے پہلے زیارت کرنا جائز ہے بشرطیکہ حج فوت ہونے کا

خوف نہ ہو۔

مسئلہ: جب مدینہ منورہ کا سفر شروع کیجئے تو زیارت کی نیت کے ساتھ مسجد نبوی ﷺ میں جانے کی نیت بھی کیجئے۔ بعض علماء کا کہنا ہے کہ پہلی مرتبہ تو صرف زیارت نبوی ﷺ کی نیت کیجئے۔

شروع میں لکھی گئیں سفر اور سواری کی

ساری دعاؤں کو پڑھئے

مسئلہ: مدینہ منورہ شہر میں داخل ہو کر سب سے پہلے مسجد نبوی میں داخل ہونے کی کوشش کیجئے۔ اگر کوئی ضرورت ہو تو اس سے فارغ ہو کر فوراً مسجد میں آئیے اور زیارت کیجئے۔

مسجد نبوی ﷺ میں داخل ہونے کی دعاء

اللَّهُمَّ اغْفِرْ لِي ذُنُوبِي وَافْتَحْ لِي أَبْوَابَ
رَحْمَتِكَ. (کنز العمال)

یا اللہ! میرے تمام گناہوں کو معاف فرما اور میرے
لیے اپنی رحمت کے دروازے کھول دے۔

ویسے تو جس دروازے سے چاہے داخل ہوں مگر
باب جبرئیل سے داخل ہونا بہتر ہے۔ اگر ممکن ہو تو
منبر اور قبر شریف کے درمیان روضہ میں کھڑے ہو کر
ورنہ جہاں جگہ ملے دو رکعت تحیۃ المسجد پڑھئے بشرطیکہ
مکروہ وقت نہ ہو۔ اگر فرض نماز کی جماعت ہو رہی ہو
یا نماز کے قضا ہو جانے کا اندیشہ ہو تو پہلے فرض نماز
پڑھئے۔ تحیۃ المسجد بھی اس میں ادا ہو جاتی ہے۔

رسول اللہ ﷺ کی خدمت میں صلوٰۃ و سلام پیش کرنا نماز تحیۃ المسجد سے فارغ ہو کر نہایت ادب کے ساتھ مرقد اطہر پر آئیے اور سر ہانے کی دیوار کے کونے میں جو ستون ہے اس سے دو گز کے فاصلہ پر کھڑے ہو جائیے اور قبلہ کی طرف پشت کر کے ذرا بائیں طرف مائل ہو جائیں تاکہ روئے انور ﷺ کا مقابلہ ہو جائے۔ ادھر ادھر مت دیکھئے۔ نظر نیچی رکھئے اور کوئی حرکت خلاف ادب نہ کیجئے۔ زیادہ قریب بھی کھڑے نہ ہوں اور جالی کو بھی نہ ہاتھ لگائیں نہ بوسہ دیں اور نہ سجدہ کریں اور یہ خیال کیجئے کہ رسول اللہ ﷺ قبر شریف میں قبلہ کی طرف منہ کئے ہوئے آرام فرما ہیں اور سلام و کلام کو سنتے ہیں اور

عظمت و جلال کا لحاظ کرتے ہوئے متوسط آواز سے سلام پڑھئے۔ زیادہ زور سے مت چنیں اور بالکل آہستہ بھی مت پڑھئے۔

حضرت عبداللہ بن عمر رضی اللہ عنہما سے السَّلَامُ عَلَيْكَ أَيُّهَا النَّبِيُّ وَ رَحْمَةُ اللَّهِ وَ بَرَكَاتُهُ کہنا منقول ہے (مسند ابی حنیفہ) لیکن اگر کوئی صرف السَّلَامُ عَلَيْكَ يَا رَسُولَ اللَّهِ ہی کہہ لے تو یہ بھی کافی ہے۔

پھر ڈیڑھ فٹ ہٹ کر حضرت ابو بکر صدیق رضی اللہ عنہ پر سلام کہئے السَّلَامُ عَلَيْكَ يَا خَلِيفَةَ رَسُولِ اللَّهِ أَبَا بَكْرٍ الصِّدِّيقِ پھر مزید ڈیڑھ فٹ ہٹ کر حضرت عمر رضی اللہ عنہ پر سلام کہئے السَّلَامُ عَلَيْكَ يَا

أَمِيرَ الْمُؤْمِنِينَ عُمَرَ الْفَارُوقَ .

حضرت عبداللہ بن عمر رضی اللہ عنہما سے اس طرح بھی ان دونوں حضرات کو سلام کرنا ملتا ہے۔

السَّلَامُ عَلَيْكَ يَا أَبَا بَكْرٍ رضی اللہ عنہ، السَّلَامُ عَلَيْكَ يَا عُمَرُ رضی اللہ عنہ (فضل الصلوٰۃ علی النبی صلی اللہ علیہ وسلم)

لاسماعیل بن اسحاق الجھضمی

جب قبر مبارک کے سامنے کھڑا ہو تو دعاء کس رخ پر کرے

نبی صلی اللہ علیہ وسلم نے دفن کرنے کے بعد قبلہ رخ ہو کر دعاء مانگی ہے۔

لیکن خود رسول اللہ صلی اللہ علیہ وسلم کی قبر مبارک پر دعاء کرتے

ہوئے کس طرف رخ کریں اس بارے میں کوئی واضح ہدایت موجود نہیں۔ اس لئے عمل میں اختلاف ہوا اور دونوں طرح درست ہے۔

i- رسول اللہ ﷺ نے جو دوسروں کی قبر پر کیا اسی کے مطابق آپ کی قبر مبارک پر کیا جائے اور صلاۃ و سلام پڑھنے کے بعد قبلہ رخ ہو کر ہاتھ اٹھا کر دعاء کی جائے۔

ii- امام مالک رحمہ اللہ نے اس پہلو کو سامنے رکھا کہ رسول اللہ ﷺ ہماری دعاؤں کے لئے وسیلہ ہیں اور وسیلہ کو پیش نظر رکھا جاتا ہے اس لئے جب عباسی خلیفہ ابو جعفر منصور نے پوچھا کہ میں قبلہ رخ ہو کر دعاء کروں یا رسول اللہ ﷺ کی طرف ہی رخ کیے رکھوں۔ امام مالک رحمہ اللہ نے جواب دیا کہ

”رسول اللہ ﷺ کی طرف ہی رخ کیے رکھیں کیونکہ وہ قیامت کے دن آپ کے اور آپ کے والد آدم علیہ السلام کے اللہ تعالیٰ کے یہاں وسیلہ ہوں گے۔ البتہ اس صورت میں دعاء کرتے ہوئے ہاتھ نہ اٹھائیں۔

قبر مبارک پر ہم جو صلاۃ و سلام پڑھتے ہیں رسول اللہ ﷺ اس کو سنتے ہیں اور سلام کا جواب دیتے ہیں

عَنْ أَبِي هُرَيْرَةَ عَنِ النَّبِيِّ ﷺ قَالَ مَنْ صَلَّى عِنْدَ قَبْرِي سَمِعْتُهُ وَمَنْ صَلَّى عَلَيَّ مِنْ بَعِيدٍ أُبْلِغْتُهُ. (بیہقی فی شعب الایمان).

حضرت ابو ہریرہ رضی اللہ عنہ سے روایت ہے نبی ﷺ نے فرمایا جو میری قبر کے پاس درود پڑھتا ہے تو میں اسے خود

سنتا ہوں اور جو مجھ پر دور سے درود پڑھتا ہے تو وہ مجھے
(فرشتوں کے واسطے سے) بتلا دیا جاتا ہے۔

یہ سننا مادی حواس پر موقوف نہیں ہے کیونکہ جو بھی
صلاة و سلام پڑھے خواہ کتنا ہی چیخ کر پڑھے مادی
اعتبار سے اس کی آواز قبر کے اندر نہیں جاسکتی جب کہ
نبی ﷺ کی قبر مبارک کے گرد تو مضبوط دیوار بھی حائل
ہے۔ لہذا یہ سننا اگرچہ جسم مبارک کے واسطے سے ہوتا
ہے لیکن یہ برزخی ہوتا ہے اور عام مادی ضابطوں کے
ماوراء ہوتا ہے جس کی اصل حقیقت اللہ تعالیٰ ہی بہتر
جانتے ہیں۔

رسول اللہ ﷺ قبر مبارک پر حاضری دینے والے

کو جان لیتے ہیں

کیونکہ بہت سی حدیثوں میں ذکر ہے کہ عام مسلمان تک کی قبر پر جب کوئی واقف آ کر سلام کرتا ہے تو قبر والا اس کو پہچانتا ہے اور سلام کا جواب دیتا ہے۔

ابن عبد البر رحمہ اللہ روایت کرتے ہیں حضرت عبد اللہ بن عباس رضی اللہ عنہ نے رسول اللہ صلی اللہ علیہ وسلم کا یہ قول نقل کیا ہے کہ جو کوئی بھی اپنے مسلمان بھائی کی قبر پر گزرتا ہے جس کو وہ پہچانتا تھا اور اس کو سلام کرتا ہے تو قبر والا بھی اس کو پہچانتا ہے اور اس کو سلام کا جواب دیتا ہے۔

اس جیسی حدیثوں کی وجہ سے علامہ ابن تیمیہ رحمہ اللہ اپنی کتاب اقتضاء الصراط المستقیم میں لکھتے ہیں کہ

شہداء بلکہ تمام مسلمانوں کی قبروں کی زیارت کے لئے جب کوئی مسلمان جاتا ہے تو وہ اس کو پہچانتے ہیں اور اس کو سلام کا جواب دیتے ہیں۔ اور مسلمان تو رسول اللہ ﷺ کو پہچانتے ہی ہیں اور اس پہچان کے ساتھ آپ پر صلاۃ و سلام پڑھتے ہیں تو اس ضابطہ کے تحت آپ ﷺ بھی ان کو پہچان لیتے ہیں۔

مسجد نبوی میں چالیس نمازیں ادا کرنا

عَنْ أَنَسِ بْنِ مَالِكٍ عَنِ النَّبِيِّ ﷺ قَالَ مَنْ صَلَّى فِي مَسْجِدِي أَرْبَعِينَ صَلَاةً لَا تَفُوتُهُ صَلَاةٌ كَتَبْتُ لَهُ بَرَاءَةً مِنَ النَّارِ وَبَرَاءَةً مِنَ الْعَذَابِ وَبَرَاءَةً مِنَ النِّفَاقِ. (احمد)

حضرت انس رضی اللہ عنہ نبی ﷺ سے روایت کرتے ہیں

آپ ﷺ نے فرمایا جس نے میری مسجد میں چالیس نمازیں پڑھیں۔ اس طرح سے کہ اس کی کوئی نماز فوت نہ ہوئی ہو تو اس کے لئے جہنم سے چھٹکارے کا پروانہ اور عذاب سے چھٹکارے کا پروانہ اور نفاق سے چھٹکارے کو لکھ دیا جاتا ہے۔

مسجد نبوی سے نکلنے کی دعاء

جب مسجد نبوی سے نکلیں تو رسول اللہ ﷺ پر درود شریف پڑھ کر یہ دعاء مانگیں:

اللَّهُمَّ اغْفِرْ لِي ذُنُوبِي وَافْتَحْ لِي أَبْوَابَ فَضْلِكَ. (الاذکار النوویة للنووی)

اے اللہ میرے گناہوں کو معاف فرما اور میرے لیے اپنے فضل کے دروازے کھول دے۔

باب: 24

آب زمزم

- 1- یہ جنت کے چشمہ کا پانی ہے
 - 2- اس میں رسول اللہ ﷺ کے لعاب کی آمیزش ہے۔ جب کہ رسول اللہ ﷺ کے لعاب مبارک میں شفا ہے
 - 3- آب زمزم مکمل غذا کا کام دیتا ہے
 - 4- آب زمزم میں شفا ہے
 - 5- آب زمزم پیتے وقت کی دعاء
- حضرت عبداللہ بن عباس رضی اللہ عنہما کہتے ہیں رسول اللہ

آب زمزم پیتے وقت یہ دعاء پڑھتے تھے:

اللَّهُمَّ إِنِّي أَسْأَلُكَ عِلْمًا نَافِعًا وَرِزْقًا وَاسِعًا
وَشِفَاءً مِّنْ كُلِّ دَاءٍ. (ابن ماجہ)

یا اللہ میں آپ سے نفع دینے والے علم کا اور فراخ

روزی کا اور ہر بیماری سے شفا کا سوال کرتا ہوں۔

6- آب زمزم پینے کے آداب

حضرت ابن عباس رضی اللہ عنہما نے فرمایا جب تم زمزم پیو تو
قبلہ رخ ہو جاؤ اور بسم اللہ پڑھو اور تین سانس میں پیو
اور کوکھ بھر کے پیو اور جب اس کو پی کر فارغ ہو تو
الحمد للہ کہو۔

7- زمزم کے کنویں پر کھڑے ہو کر زمزم پینا

حجۃ الوداع کے موقع پر رسول صلی اللہ علیہ وسلم نے زمزم کے

کنویں پر آ کر کھڑے کھڑے زمزم پیا۔ سب محدثین نے اس کو طواف زیارت کے بعد کا واقعہ قرار دیا ہے۔ بظاہر زمزم کے کنویں کے پاس پانی یا کچھڑ ہونے کی وجہ سے بیٹھنے کی مناسب جگہ نہ ہونے کے عذر سے آپ ﷺ نے زمزم کھڑے کھڑے پیا۔ بغیر عذر کے کھڑے ہو کر کسی طرح کے مشروب کو پینے سے آپ ﷺ نے منع فرمایا ہے بلکہ ایک نے کھڑے ہو کر پانی پیا تو اس کو تے کرنے کا حکم دیا۔

بعض حضرات نے زمزم کھڑے ہو کر پینے کو مستحب کہا ہے لیکن یہ قول کرنا مشکل ہے۔ زیادہ سے زیادہ عدم کراہت اور جواز کا قول ہو سکتا ہے اس وجہ سے کہ رسول اللہ ﷺ کے زمزم کو کھڑے

کھڑے پینے میں بیان جواز سمجھا جائے۔

لہذا کھڑے ہو کر زمزم پینے کو سنت نہ سمجھا جائے۔
اصل سنت بیٹھ کر ہی پینا ہے کیونکہ آپ ﷺ سے دیگر
مواقع پر زمزم کھڑے ہو کر پینے کے بارے میں کوئی
قولی یا فعلی تصریح نہیں ملتی لہذا زمزم کا پینا بھی مشروب
کے عام ضابطہ میں داخل ہوگا۔

تنبیہ: اگر کوئی کھڑے ہو کر پیئے خواہ زمزم
کے کنویں کے پاس یا کسی بھی اور جگہ پر تو چونکہ رسول
اللہ ﷺ کے عمل کو بیان جواز پر بھی محمول کیا گیا ہے لہذا
اس کو نکیر نہ کی جائے گی۔

8- واپسی میں اپنے ساتھ زمزم لے جانا

9- زمزم منگوانا

فتح مکہ سے پہلے رسول اللہ ﷺ نے سہیل بن عمرو کو مدینہ منورہ سے لکھا کہ تمہیں میرا خطر رات کو ملے تو صبح کا انتظار نہ کرنا اور دن میں ملے تو شام نہ کرنا بلکہ فوراً مجھے آب زمزم بھجوادینا۔

باب: 25

قابل ذکر مقامات

مکہ مکرمہ کے قابل ذکر مقامات

1- جنت المعلیٰ

یہ مکہ مکرمہ کا قبرستان ہے۔

2- جبل ثور

ہجرت کے وقت رسول اللہ ﷺ اور حضرت ابو بکر

صدیق رضی اللہ عنہ اس پہاڑ میں تین راتیں ٹھہرے تھے۔ اس

کی چوٹی کے پاس غار ہے۔

3- غار حرا

مکہ مکرمہ سے منیٰ جاتے ہوئے بائیں طرف پڑتا ہے۔ نبوت سے پیشتر رسول اللہ ﷺ اس غار میں جا کر عبادت کیا کرتے تھے۔ اسی جگہ سب سے اول وحی نازل ہوئی تھی۔

4- مسجد الرایہ

رسول اللہ ﷺ نے اس جگہ فتح مکہ کے دن اپنا جھنڈا نصب فرمایا تھا۔

5- مسجد جن

اس جگہ جنات نے حاضر ہو کر نبی ﷺ سے قرآن سنا تھا۔

6- مسجد عائشہ

یہ تنعیم میں ہے جس جگہ لوگ عمرہ کا احرام باندھتے ہیں۔

7- مسجد خیف

یہ منیٰ کی مسجد ہے۔

8- مسجد نمرہ

یہ عرفات کے کنارے پر واقع ہے۔

9- مسجد مشعر الحرام

یہ مزدلفہ کی مسجد ہے۔

مدینہ منورہ کے چند قابل ذکر مقامات
جنت البقیع

یہ مدینہ منورہ کا وہ قبرستان ہے جہاں خلیفہ سوم
حضرت عثمان غنی رضی اللہ عنہ، رسول اللہ صلی اللہ علیہ وسلم کی تمام
صاحبزادیاں رضی اللہ عنہن، آپ کے صاحبزادے
حضرت ابراہیم رضی اللہ عنہ، آپ کے چچا حضرت عباس رضی اللہ عنہ،

نوا سے حضرت حسن رضی اللہ عنہ اور دیگر ہزار ہا صحابہ کرام و تابعین عظام مدفون ہیں، علاوہ ازیں اُمہات المؤمنین رضی اللہ عنہن بھی سوائے حضرت خدیجہ رضی اللہ عنہا و حضرت میمونہ رضی اللہ عنہا کے سب یہیں آرام فرما رہے ہیں۔

بقیع (قبرستان) میں حاضری کے وقت کی دعاء

السَّلَامُ عَلَيْكُمْ دَارَ قَوْمٍ مُؤْمِنِينَ وَأَتَاكُمْ مَا
تَوَعَدُونَ غَدًا مُؤَجَّلُونَ وَإِنَّا إِن شَاءَ اللَّهُ بِكُمْ
لَآحِقُونَ اللَّهُمَّ اغْفِرْ لِأَهْلِ بَقِيعِ الْغَرَقَدِ.

(الاذکار النووی للنووی)

اے مسلمان بستی والو! السلام علیکم تم پر وہ کل آگئی
جس میں تمہیں مرنے کی خبر دی گئی تھی اور ہم بھی ان شاء

اللہ تم سے ملنے والے ہیں۔ یا اللہ! بقیع غرقہ (قبرستان) والوں کی مغفرت فرما۔

جبل أحد

یہ مدینہ منورہ کا وہ مقدس پہاڑ ہے جس کے بارے میں رسول اللہ ﷺ نے ارشاد فرمایا:

هَذَا جَبَلٌ يُحِبُّنَا وَنُحِبُّهُ. (بخاری)

”یہ وہ پہاڑ ہے جو ہم سے محبت کرتا ہے اور ہم اس سے محبت کرتے ہیں۔“

شہداء أحد

جبل أحد کے دامن میں غزوہ أحد ہوا تھا جس میں تقریباً ستر صحابہ کرام شہید ہوئے اور وہیں کچھ فاصلہ پر جبل رماة کے دامن میں دفن کئے گئے، ان

میں سید الشہداء حضرت حمزہ رضی اللہ عنہ خاص طور پر قابلِ ذکر ہیں۔

إِنَّ النَّبِيَّ ﷺ كَانَ يَأْتِي الشُّهَدَاءَ بِأَحَدٍ عَلَى رَأْسِ كُلِّ حَوْلٍ فَيَقُولُ السَّلَامُ عَلَيْكُمْ بِمَا صَبَرْتُمْ فَنِعْمَ عُقْبَى الدَّارِ. (ابن ابی شیبہ)

نبی ﷺ ہر سال کے شروع میں احد کے شہداء کی زیارت کے لئے جاتے تھے اور کہتے تھے۔ تم پر سلامتی ہو تمہارے صبر کی وجہ سے اور کیا ہی اچھا ہے دارِ آخرت۔

مسجد نبوی کے ستون

مسجد نبوی میں بہت سے ستون ہیں، عربی میں ستون کو ”أُسْطُوَانَه“ کہا جاتا ہے، ان میں سے بعض ستونوں کے ساتھ عہد رسالت کے کچھ خاص واقعات

متعلق ہیں، ان خاص مبارک ستونوں کا مختصر تعارف یہ ہے۔

1- اُسٹوانہ حنانہ (رونے والا ستون)

اس جگہ کھجور کا وہ تنا تھا جو اس وقت ستون کے طور پر استعمال ہوتا تھا، منبر بننے سے پہلے اس تنے کے پاس کھڑے ہو کر رسول اللہ ﷺ خطبہ دیا کرتے تھے، جب لکڑی کا منبر تیار ہو گیا اور رسول اللہ ﷺ خطبہ کے لئے اس پر تشریف فرما ہوئے اور اس تنے کے پاس کھڑا ہونا چھوڑ دیا تو اس تنے میں سے بہت زور سے رونے کی آواز آئی یہ ستون محراب نبوی کے ساتھ ملا ہوا ہے۔

2- اُسٹوانہ عائشہ رضی اللہ عنہا

رسول اللہ ﷺ نے ارشاد فرمایا ”میری مسجد میں اس ستون کے پاس ایک ایسی جگہ ہے کہ اگر لوگوں کو اس کی فضیلت کا علم ہو جائے تو وہ (وہاں نماز پڑھنے کے لئے) قرعہ اندازی کرنے لگیں۔“ اس جگہ کی نشاندہی حضرت عائشہ رضی اللہ عنہا نے فرمائی تھی۔ اس لئے اس کو ستون عائشہ رضی اللہ عنہا کہتے ہیں۔ حضرت ابوبکر صدیق اور حضرت عمر فاروق رضی اللہ عنہما اس کے قریب نماز پڑھا کرتے تھے۔ ایک حدیث میں ہے کہ اس جگہ دعاء قبول ہوتی ہے۔

3- اُسٹوانہ سریر (چارپائی والا ستون)

”سریر“ تخت اور چارپائی کو کہتے ہیں، رسول اللہ ﷺ جب اعتکاف فرماتے تو کبھی رات میں اس

جگہ آپ ﷺ کی چارپائی بچھا دی جاتی تھی اور وہاں آپ ﷺ آرام فرماتے تھے۔

4- اسطوانہ حرس (پہرے داری کا ستون)

اس جگہ حضرت علی کرم اللہ وجہہ اکثر نماز پڑھا کرتے اور راتوں کو بیٹھ کر اسی جگہ رسول اللہ ﷺ کی پہرہ داری کیا کرتے تھے اس لئے اس کو اسطوانہ علی ﷺ بھی کہا جاتا ہے، رسول اللہ ﷺ حضرت عائشہ صدیقہ رضی اللہ عنہا کے حجرہ سے جب تشریف لاتے تو اس جگہ سے گزرتے تھے۔

5- اسطوانہ وفود (آنے والے وفود کا ستون)

رسول اللہ ﷺ کی خدمت میں عرب کے وفود تعلیم و تربیت اور احکام شرعیہ سیکھنے کے لئے حاضر ہوتے تو وہ

اکثر اسی جگہ بٹھائے جاتے، آپ ﷺ اسی جگہ ان سے ملاقات فرماتے تھے، آجکل یہ ستون اور ستونِ حرس اور ستونِ سریر، تینوں روضہ اقدس کے گرد آدھے جالیوں کے اندر اور آدھے باہر ہیں۔

6- اسطوانہ تہجد

رسول اللہ ﷺ اکثر اس جگہ تہجد کی نماز پڑھا کرتے تھے۔ یہ شمالی سمت حضرت فاطمہ رضی اللہ عنہا کے مکان کی پشت پر واقع ہے، اگر کوئی اس کی طرف یعنی قبلہ کی طرف منہ کر کے کھڑا ہو تو اس کے بائیں طرف بابِ جبریل ہوگا، مگر یہ جگہ آنحضرت ﷺ کے زمانہ مبارک میں مسجد میں شامل نہیں تھی، بعد میں شامل کی گئی۔ اب یہ ستون باقی نہیں رہا، وہاں ایک محراب بنا

دی گئی ہے۔

7- اسطوانہ جبریلؑ

یہ حضرت جبریلؑ کے آنے کی خاص جگہ تھی۔ لیکن یہ ستون روضہ اقدس کی تعمیر کے اندر آ گیا ہے اس لئے باہر سے اس کی زیارت نہیں ہو سکتی۔

ان آٹھ ستونوں پر عربی میں ان کے نام بھی تحریر

ہیں۔

8- اسطوانہ ابولبابہ

صحابی رسولؐ حضرت ابولبابہؓ سے ایک غلطی ہوئی انہوں نے اپنے آپ کو سزا کے طور پر اس ستون سے باندھ دیا، نو دن تک اسی حالت میں رہے، پھر توبہ قبول ہوئی تو حضور ﷺ نے اپنے دست مبارک سے

انہیں کھولا۔

ان آٹھ ستونوں پر عربی میں ان کے نام بھی تحریر ہیں۔

روضۃ من ریاض الجنة

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ مَا
بَيْنَ بَيْتِي وَ مِنْبَرِي رَوْضَةٌ مِنْ رِيَاضِ الْجَنَّةِ.

(بخاری و مسلم)

حضرت ابو ہریرہ رضی اللہ عنہ کہتے ہیں رسول اللہ ﷺ نے

فرمایا میرے گھر اور میرے منبر کے درمیان جو جگہ ہے وہ

جنت کے باغیچوں میں سے ایک باغیچہ ہے۔

صفہ (چبوترہ)

شروع اسلام میں مسجد نبوی سے متصل ایک

سایہ دار چبوترہ بنا دیا گیا تھا اس میں وہ مہاجرین صحابہ کرام رضی اللہ عنہم قیام پذیر ہوتے تھے جو مکہ مکرمہ اور دیگر علاقوں سے دین متین سیکھنے کے لئے رسول اللہ ﷺ کی خدمت میں آ پڑتے تھے۔ یہ حضرات نہ کاروبار کرتے تھے، نہ مدینہ میں ان کے پاس گھر تھا نہ اہل و عیال، صرف علم دین سیکھنا ان کا مشغلہ تھا، ان میں سب سے زیادہ مشہور حضرت ابو ہریرہ رضی اللہ عنہ ہیں۔ اب یہ چبوترہ مسجد کے اندر آ گیا ہے، باب جبرئیل سے جب داخل ہوں تو داخل ہوتے ہی دائیں جانب یہ چبوترہ واقع ہے۔

مدینہ منورہ کی خاص مساجد

مسجد قبا

مسجد نبوی سے جنوب کی طرف تقریباً پانچ کلومیٹر پر یہ مبارک مسجد واقع ہے جس کی تعمیر میں رسول اللہ ﷺ نے بذاتِ خود شرکت فرمائی تھی، رسول اللہ ﷺ کی بعثت کے بعد تعمیر ہونے والی یہ سب سے پہلی مسجد ہے اور مسجد حرام، مسجد نبوی اور مسجد اقصیٰ کے بعد یہ دنیا کی سب سے افضل مسجد ہے۔ اس میں دو نفل پڑھنے کا ثواب ایک عمرہ کے برابر ہے، یہاں ہفتہ کے دن جانا مستحب ہے۔

عَنْ ابْنِ عُمَرَ قَالَ كَانَ النَّبِيُّ ﷺ يَأْتِي مَسْجِدَ

قُبَاءَ كُلِّ سَبْتٍ رَاكِبًا وَيُصَلِّي فِيهِ رَكْعَتَيْنِ.
(بخاری و مسلم)

حضرت عبداللہ بن عمر رضی اللہ عنہما کہتے ہیں نبی صلی اللہ علیہ وسلم ہر ہفتہ کے دن سوار ہو کر مسجد قبا جاتے تھے اور اس میں دو رکعت پڑھتے تھے۔

مسجد خندق

غزوہ احزاب کے موقع پر جس جگہ خندق کھودی گئی تھی وہاں چند مسجدیں بنی ہوئی ہیں ان میں سے ایک مسجد کو مسجد احزاب اور مسجد فتح کہتے ہیں اس جگہ رسول اکرم صلی اللہ علیہ وسلم نے تین روز دعاء کی تھی، اللہ پاک نے دعاء قبول فرمائی اور مسلمانوں کو فتح نصیب ہوئی۔ اس کے گرد اور بھی کئی مسجدیں صحابہ رضی اللہ عنہم کے نام سے

بنی ہوئی ہیں۔ اب سعودی حکومت نے ان مساجد کے قریب علیحدہ سے ایک بڑی مسجد مسجد خندق کے نام سے بنائی ہے۔

مسجد قبلتین (دو قبلہ والی مسجد)

یہ مسجد مدینہ منورہ میں وادی عقیق کے قریب ہے اس میں ایک محراب بیت المقدس کی طرف ہے اور دوسری کعبہ کی جانب ہے، چونکہ قبلہ تبدیل ہونے کا واقعہ نماز کے درمیان اس مسجد میں ہوا تھا، اسی لئے اس کو مسجد قبلتین کہتے ہیں۔

مسجد بنی ظفر

اسے ”مسجد بغلہ“ بھی کہتے ہیں، یہ مسجد جنت

البقیع کے مشرق کی جانب واقع ہے یہاں قبیلہ بنی ظفر رہتا تھا ایک بار یہاں رسول اللہ ﷺ تشریف لائے اور ایک صحابی رضی اللہ عنہ نے آپ ﷺ کے فرمان پر آپ ﷺ کو سورہ نساء سنائی تھی۔ مسجد کے قریب آپ کے خچر کے سم کا نشان تھا اس لئے اس کو مسجد البغلہ بھی کہتے ہیں۔

مسجد الاجابہ

یہ مسجد جنت البقیع سے شمالی جانب ہے ایک مرتبہ یہاں رسول اللہ ﷺ نے دو رکعت نفل پڑھ کر تین دعائیں فرمائیں تھیں جن میں سے دو قبول ہوئیں، اس لئے اس کو مسجد الاجابہ (دعاء قبول ہونے کی مسجد) کہتے ہیں۔

مسجد جمعہ

ہجرت کے بعد سب سے پہلے چند روز رسول اللہ ﷺ نے قبا میں قیام فرمایا پھر جمعہ کے دن مدینہ کے لئے روانہ ہوئے راستے میں بنو سالم کا قبیلہ آباد تھا یہاں پہنچے تو نماز کا وقت ہو چکا تھا آپ ﷺ نے یہیں جمعہ کا خطبہ دیا اور نماز جمعہ پڑھائی۔ یہ مدینہ منورہ میں سب سے پہلی جمعہ کی نماز تھی جو آپ ﷺ نے یہاں پڑھی۔

مسجد غمامہ

یہ مسجد نبوی کی مغربی جانب میں ہے۔ رسول اللہ ﷺ یہاں کھلی جگہ عیدین کی نماز پڑھایا کرتے تھے بعد میں یہ مسجد بنا دی گئی اس لئے اس کو مسجد مصلیٰ بھی کہتے

ہیں کیونکہ عربی میں مصلیٰ عید گاہ کو کہا جاتا ہے۔

مسجد سقیا

مکہ معظمہ سے جو لوگ مدینہ منورہ آتے ہیں ان کو سب سے پہلے اسی مسجد کی زیارت ہوتی ہے یہ مسجد بہت چھوٹی ہے، یہاں ایک کنواں ہے جس کا نام سقیا ہے اسی لئے مسجد کا نام بھی سقیا ہے۔ یہاں رسول اللہ ﷺ نے جنگ بدر کے لشکر کا معائنہ کیا تھا اور نماز ادا فرمائی تھی اور اہل مدینہ کے لئے برکت کی دعاء فرمائی تھی۔

مسجد ذُباب

مدینہ منورہ سے ملک شام کی طرف جاتے ہوئے داہنے ہاتھ کو یہ مسجد ایک اونچے پہاڑ پر واقع ہے جس

کو ذُباب کہتے ہیں رسول اللہ ﷺ نے یہاں نماز ادا فرمائی ہے، اور غزوہ تبوک کے موقع پر یہاں آپ ﷺ کا خیمہ بھی نصب ہوا تھا۔ اب اس کو مسجدِ رأیہ کہا جاتا ہے۔

مسجدِ بنی حرام

مسجدِ خندق کو جاتے ہوئے داہنی جانب ہے۔ رسول اللہ ﷺ نے یہاں نماز پڑھی ہے۔ اس کے قریب ایک غار ہے جسے ”کھف بنی حرام“ کہا جاتا ہے۔ اس میں آپ پر وحی نازل ہوئی تھی اور غزوہ خندق کے دنوں میں آپ ﷺ رات کو اسی غار میں آرام فرماتے تھے۔

مسجد اُبی

یہ مسجد جنت البقیع کے متصل ہے، اور حضرت اُبی بن کعب رضی اللہ عنہ کی طرف منسوب ہے، حضور صلی اللہ علیہ وسلم یہاں بسا اوقات تشریف لاتے اور نماز پڑھتے تھے۔
مدینہ طیبہ کے خاص بابرکت کنویں

بیرارلس

یہ کنواں مسجد قبا کے قریب تھا، اس کا پانی بہت ہی میٹھا اور لطیف تھا، ایک مرتبہ رسول اللہ صلی اللہ علیہ وسلم یہاں تشریف لائے اور کنویں کی منڈیر پر پاؤں لٹکا کر بیٹھ گئے، پھر حضرت ابو بکر صدیق رضی اللہ عنہ آئے اور آپ صلی اللہ علیہ وسلم کے ساتھ پاؤں لٹکا کر بیٹھ گئے، پھر حضرت عمر رضی اللہ عنہ

تشریف لائے اور وہ ان کے برابر پاؤں لٹکا کر بیٹھ گئے، ان حضرات کے بعد حضرت عثمان رضی اللہ عنہ تشریف لائے چونکہ اب کنویں کی منڈیر پر اس طرف جگہ باقی نہ رہی تھی اس لئے وہ سامنے دوسری طرف بیٹھ گئے اس موقع پر آپ صلی اللہ علیہ وسلم نے ان تینوں کو جنتی ہونے کی خوشخبری دی۔ رسول اللہ صلی اللہ علیہ وسلم نے اس کنویں کا پانی نوش فرمایا ہے، اس سے وضو کیا ہے، اور اپنا لعاب مبارک بھی ڈالا ہے جس کی بنا پر آپ صلی اللہ علیہ وسلم کی برکت سے اس کنویں کا پانی بہت ہی شیریں ہو گیا ورنہ اس سے پہلے اتنا شیریں نہ تھا، اس کنویں کو بیر خاتم بھی کہتے ہیں کیونکہ حضرت عثمان رضی اللہ عنہ کے زمانہ خلافت میں ان سے رسول اللہ صلی اللہ علیہ وسلم کی انگوٹھی (خاتم) اس کنویں میں گر

گئی تھی اور باوجود تلاش کے نہیں ملی اب حال میں یہ کنواں بھی بے نشان ہو گیا ہے۔

بیرحاء

یہ کنواں مسجد نبوی کے شمال میں باب مجیدی کے سامنے ہے، یہاں حضرت ابو طلحہ انصاری رضی اللہ عنہ کا باغ تھا۔ رسول اللہ صلی اللہ علیہ وسلم اکثر یہاں تشریف لاتے اور اس کے درختوں کے سایہ میں جلوہ افروز ہوتے اور کنویں کا پانی نوش فرماتے تھے، حضرت ابو طلحہ رضی اللہ عنہ کو اپنے تمام مال و جائیداد میں یہ کنواں سب سے زیادہ محبوب تھا جو انہوں نے اپنے رشتہ داروں پر صدقہ کر دیا تھا۔ آجکل یہ کنواں ایک مکان کے گوشہ میں آ گیا ہے۔

پیر بضاہ

یہ کنواں سید الشہداء حضرت حمزہ رضی اللہ عنہ کی قبر کی زیارت کو جاتے ہوئے دائیں ہاتھ پر پڑتا ہے، اس کنویں میں رسول اکرم صلی اللہ علیہ وسلم نے اپنا لعابِ دہن ڈالا اور خیر و برکت کی دعاء فرمائی، اس زمانہ میں جب کوئی بیمار ہوتا تو اس کے پانی سے اس کو نہلایا جاتا، اللہ تعالیٰ رسول اللہ صلی اللہ علیہ وسلم کی برکت سے اس کو شفاء عطا فرما دیتے تھے۔ اب یہ کنواں بھی ایک مکان کے اندر آ گیا ہے۔

پیر عرس

یہ کنواں مسجد قبا سے شمال مشرق میں تقریباً نصف میل کے فاصلے پر واقع ہے رسول اکرم صلی اللہ علیہ وسلم نے اس کنویں کے پانی سے وضو فرمایا اور بچا ہوا پانی اسی

میں ڈال دیا اور اپنا لعاب مبارک اور کچھ شہد بھی اس میں ڈالا اور آپ ﷺ کا اس کنویں سے پانی پینا بھی ثابت ہے۔

بیربصہ

یہ کنواں جنت البقیع کے قریب ہے حضرت ابو سعید خدری رضی اللہ عنہ سے مروی ہے کہ ایک روز رسول اللہ ﷺ ان کے مکان پر تشریف لائے اور ارشاد فرمایا ”تمہارے پاس کچھ بیری کے پتے ہیں؟ تاکہ اس سے اپنا سر دھولوں؟ کیونکہ آج جمعہ کا دن ہے۔“ میں نے عرض کیا ”جی ہاں یا رسول اللہ موجود ہیں۔“ چنانچہ میں بیری کے پتے لے آیا اور رسول اللہ ﷺ نے اپنا سر مبارک دھویا اور مستعمل پانی کنویں میں

ڈال دیا۔ اس کنویں میں سیڑھیاں بھی ہیں اور اس کا پانی بہت قریب ہے۔

بیر رومہ

یہ کنواں مسجد قبلتین کے شمال میں وادی عقیق میں ہے اس کنویں کا پانی نہایت لطیف اور شیریں تھا۔ اس کا مالک ایک یہودی تھا جو اس کا پانی بیچا کرتا تھا، مسلمانوں کو پانی کی بہت تکلیف تھی، رسول اللہ ﷺ نے صحابہ کرام رضی اللہ عنہم کو اس کے خرید لینے کی ترغیب دی، حضرت عثمان غنی رضی اللہ عنہ نے اس یہودی سے آدھا کنواں بارہ ہزار درہم میں خرید لیا لیکن جب اس یہودی نے دیکھا کہ اب اس کے پانی سے اسے نفع حاصل کرنا دشوار ہو گیا ہے تو اس نے بقیہ کنواں بھی حضرت عثمان

عنی رضی اللہ عنہ کے ہاتھ آٹھ ہزار درہم میں فروخت کر دیا پھر حضرت عثمان عنی رضی اللہ عنہ نے پورا کنواں وقف کر دیا۔

بیرِ عہن

یہ کنواں مسجدِ قبا کے مشرق جانب عوالی مدینہ منورہ میں واقع ہے۔ اس کے پانی سے بھی رسول اللہ صلی اللہ علیہ وسلم نے وضو کیا اور نماز ادا فرمائی۔

واپسی کے وقت کی دعائیں

سفر حج سے واپسی

حضور صلی اللہ علیہ وسلم جب سفر حج سے یا غزوہ سے واپس تشریف لاتے تو ہراوچی جگہ پر تین مرتبہ تکبیرات کہتے اور یہ دعاء پڑھتے تھے:

لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَلَهُ
 الْحَمْدُ وَهُوَ عَلَى كُلِّ شَيْءٍ قَدِيرٌ ائِبُونَ
 تَائِبُونَ عَابِدُونَ سَاجِدُونَ لِرَبِّنَا حَامِدُونَ
 صَدَقَ اللَّهُ وَعْدَهُ وَنَصَرَ عَبْدَهُ وَهَزَمَ
 الْأَحْزَابَ وَحْدَهُ. (مؤطا لمالک)

کوئی معبود نہیں سوائے اللہ کے جو یکتا ہے اس کا کوئی
 شریک نہیں۔ اور اس کے لیے تمام تعریفیں ہیں اور وہ ہر
 چیز پر قادر ہے۔ (ہم اپنے رب کی طرف) لوٹنے والے
 ہیں، توبہ کرنے والے ہیں، عبادت گزار ہیں، سجدہ
 کرنے والے ہیں، اپنے رب کی تعریف کرنے والے
 ہیں۔ اللہ نے اپنا وعدہ سچا کر دکھایا اور اپنے بندے کی مدد
 فرمائی اور (دشمن کے) لشکروں کو تنہا شکست دی۔

واپس آنے کے بعد گھر جانے سے پہلے مسجد جا

کر اگر مکروہ وقت نہ ہو تو دو رکعت نفل ادا کریں۔
(ابوداؤد)

جب گھر میں داخل ہوں تو یہ دعاء پڑھیں:
تَوْبًا تَوْبًا لِرَبِّنَا اَوْبًا لَا يُغَادِرُ عَلَيْنَا حَوْبًا.
(کنز العمال)

توبہ ہے، توبہ ہے اپنے رب کی طرف ایسا رجوع ہے
کہ جو ہم پر کوئی گناہ باقی نہ چھوڑے۔

حج سے واپسی پر حاجی کو دی جانے والی دعائیں
قَبِلَ اللّٰهُ حَجَّكَ وَغَفَرَ ذَنْبَكَ وَاٰخِلَفَ
نَفَقَتِكَ. (الاذکار النوویة للنووی)

اللہ آپ کا حج قبول فرمائے اور آپ کے گناہوں کو
معاف فرمائے اور آپ کے خرچے کا بدلہ عطا فرمائے۔

اللَّهُمَّ اغْفِرْ لِلْحَاجِّ وَلِمَنْ اسْتَغْفَرَ لَهُ الْحَاجُّ.

(الاذکار النوویة للنووی)

یا اللہ! حاجی کی مغفرت فرما اور جس کے لیے حاجی

نے مغفرت مانگی اس کی بھی مغفرت فرما۔

حواشی

نمبر شمار	کتاب کا نام	نمبر شمار	کتاب کا نام
1	ترمذی	2	ترمذی و ابوداؤد
3	بخاری و مسلم	4	سورہ طلاق
5	بخاری	6	ابوداؤد
7	ابن ابی شیبہ	8	بخاری و مسلم
9	ابن ابی شیبہ	10	مسلم
11	ابوداؤد	12	ابن عساکر فی تخریجہ
13	ابن عساکر فی تخریجہ	14	ترمذی
15	دارقطنی	16	ابن ابی شیبہ
17	موطأ الممالک	18	ابن ابی شیبہ

19	الآثار لمحمد	20	بخاری و مسلم
21	موطا لماک	22	بخاری و مسلم
23	موطا لماک	24	دارقطنی
25	موطا لماک	26	احمد
27	بخاری و موطا لماک	28	موطا لماک
29	سورۃ بقرہ 196	30	موطا لماک
31	ابن ابی شیبہ	32	ابن ابی شیبہ
33	الآثار لمحمد	34	سورۃ مائدہ 95
35	سورۃ مائدہ 95	36	بخاری
37	ابن ابی شیبہ و موطا لماک	38	بخاری و مسلم
39	بخاری و مسلم	40	مسلم و احمد
41	بخاری و مسلم	42	بخاری و مسلم
43	بخاری و مسلم	44	بخاری و مسلم

ابن ابی شیبہ و طحاوی	46	بخاری و مسلم	45
بخاری و مسلم	48	موطا لجمہ	47
بخاری و مسلم	50	ابن ابی شیبہ	49
بخاری	52	احمد و ابوداؤد	51
بخاری و مسلم	54	بخاری	53
بخاری	56	بخاری و مسلم	55
مسلم و نسائی	58	حاکم	57
بیہقی و طبرانی	60	مسلم	59
ترمذی و نسائی	62	مسلم	61
احمد و ابوداؤد	64	ابن ابی شیبہ	63
ترمذی و نسائی	66	ترمذی و نسائی	65
مصنف عبدالرزاق	68	بخاری	67
مسلم	70	ترمذی	69

مسلم	72	دارقطنی	71
بخاری و مسلم	74	حاکم	73
بخاری و مسلم	76	ترمذی	75
مسلم و احمد	78	بخاری و احمد	77
سعید بن منصور	80	مسلم و بخاری و ابن ابی شیبہ	79
مسلم	82	ابن ابی شیبہ	81
بخاری	84	ابن ابی شیبہ	83
مسلم	86	ابن ابی شیبہ	85
ابن ابی شیبہ	88	سعید بن منصور	87
مسلم	90	مسلم	89
مسلم	92	دارقطنی	91
بخاری و مسلم	94	احمد، ابن ماجہ، ابن حبان	93
ترمذی	96	بخاری	95

بخاری و مسلم	98	ابن ابی شیبہ	97
الأثر للمحمد	100	مسلم و ترمذی	99
ابوداؤد	102	حاکم و بیہقی	101
مسلم	104	بخاری	103
احمد	106	مسلم	105
طبرانی	108	بخاری، مسلم، ابوداؤد	107
احمد	110	مسلم	109
حاکم	112	ترمذی، احمد، مسند ابی حنیفہ	111
بخاری و مسلم	114	بخاری و مسلم	113
بخاری و مسلم	116	بخاری و مسلم	115
احمد	118	ابن ابی شیبہ	117
مسلم	120	بخاری	119

بخاری	122	مسلم	121
بخاری و مسلم	124	احمد و نسائی	123
مسلم	126	ابوداؤد	125
بیہقی	128	بیہقی	127
بخاری	130	مسلم	129
بخاری	132	مسلم	131
مسلم	134	ابن ابی شیبہ	133
ابن ابی شیبہ	136	ابن ابی شیبہ	135
بخاری	138	ابن ابی شیبہ	137
سورۃ بقرہ: 196	140	مسلم	139
سورۃ بقرہ: 196	142	سورۃ بقرہ: 196، مسلم	141
مسند احمد	144	سورۃ بقرہ: 196	143
ابوداؤد	146	بخاری و مسلم	145

مسند احمد	148	طحاوی وابن ابی شیبہ	147
ابن ابی شیبہ	150	مسلم	149
بخاری و مسلم	152	ابن ابی شیبہ	151
سعید بن منصور	154	مسلم و احمد	153
احمد	156	مسلم	155
مسلم و مؤطا ل محمد	158	ابوداؤد	157
مسلم	160	بخاری	159
بخاری و مسلم	162	بخاری	161
ابن ابی شیبہ	164	مؤطا ل محمد و مسند شافعی	163
حاکم	166	مسلم	165
بخاری و مسلم	168	بخاری و مسلم	167
سورۃ بقرہ: 196	170	نسائی	169

تفصیل کے لیے دیکھئے ہمارا مقالہ ”کیا منیٰ مکہ مکرمہ کا حصہ ہے؟“ از فقہی مضامین	172	مسلم	171
سورۃ طلاق: 1	174	بخاری و مسلم	173
بخاری	176	بخاری	175
دارقطنی	178	دارقطنی و ابوداؤد	177
بخاری	180	دارقطنی	179
بخاری و مسلم	182	ابوداؤد	181
بیہقی و مؤطا	184	بخاری و مسلم	183
بخاری	186	مسند احمد	185
بخاری و مسلم	188	بخاری و مسلم	187
احمد و مسلم	190	مؤطا الممالک	189
ابن ماجہ و احمد	192	احمد	191

ابن ابی شیبہ	194	المغنی	193
ابن ابی شیبہ	196	ابن ابی شیبہ	195
ابن ابی شیبہ	198	تفصیل کے لیے دیکھئے ہماری کتاب ”مسنون حج و عمرہ“، مفصل	197
ابن ابی شیبہ	200	موطأ الممالک	199
بخاری	202	ابن ابی شیبہ	201
ابن ابی شیبہ	204	ابن ابی شیبہ	203
ابن ابی شیبہ	206	بخاری	205
احمد، نسائی	208	احمد، نسائی، بخاری	207
احمد، نسائی	210	احمد نسائی	209
بخاری	212	بخاری	211
ابوداؤد	214	بخاری	213

بیہقی و ابوداؤد	116	ابوداؤد احمد	215
دارقطنی و بیہقی	118		217
بخاری	120		219
ترمذی	122	طحاوی	221
بخاری و تارخ مکہ	124	الآثار لمحمد	223

جامعہ دارالتقویٰ

مختصر تاریخ

بانی و مؤسس:

حاجی گلزار احمد صاحب^۲ (تبلیغی مرکز رائے ونڈ)

سرپرست:

حضرت سید نفیس الحسنی شاہ صاحب نور اللہ مرقدہ

حضرت مولانا احسان الحق صاحب دامت برکاتہم

(تبلیغی مرکز رائے ونڈ)

1967ء میں قائم ہونے والا حفظ کا ایک چھوٹا سا مدرسہ آج اٹھارہ (18) پر شاخوں مشتمل ملک کے بڑے جامعات میں سے ایک شمار ہوتا ہے۔ جہاں فی الوقت 3000 سے زائد رہائشی و غیر رہائشی طلباء و طالبات ناظرہ قرآن پاک سے لے کر افتاء تک مختلف دینی علوم میں 200 سے زائد اساتذہ کے سامنے زانوائے تلمذتہہ کئے ہوئے ہیں۔

فارغ التحصیل طلباء و طالبات کی ایک بڑی تعداد مختلف اداروں میں اہم دینی خدمات سرانجام دے رہی ہے۔

جامعہ میں درس و تدریس، تصنیف و تالیف، نشر و

اشاعت اور دارالافتاء سمیت متعدد شعبہ جات فعال ہیں۔ ان شاء اللہ جلد ہی عامۃ الناس کی سہولت کے لیے واٹس ایپ سمیت سوشل میڈیا کی دیگر سہولیات بھی دستیاب ہوں گی۔ جہاں سے لوگ باسانی اپنے مسائل کے شرعی حل کے لیے رابطہ کر سکیں گے۔

جامعہ کی عند اللہ مقبولیت کی ایک علامت یہ ہے کہ جامعہ کو لاہور شہر کے اکثر مشائخ عظام کی نہ صرف سرپرستی حاصل ہے بلکہ متعدد مشائخ کرام تشریف لا کر طلباء کو سبق پڑھاتے ہیں۔

چند مشائخ کرام کے اسماء گرامی

○ حضرت مولانا عبدالقیوم نیازی صاحب دامت برکاتہم

- حضرت مولانا نعیم الدین صاحب دامت برکاتہم
- حضرت مولانا محمد حسن صاحب دامت برکاتہم
- حضرت مولانا ڈاکٹر مفتی عبدالواحد صاحب دامت برکاتہم
- جامعہ میں تشریف لانے والے دیگر علماء کرام
- حضرت مولانا احمد لاٹ صاحب (تبلیغی مرکز نظام الدین)
- حضرت مولانا مفتی محمد تقی عثمانی صاحب دامت برکاتہم
- حضرت مولانا فضل الرحیم صاحب دامت برکاتہم
- حضرت مولانا قاری حنیف جان دھری صاحب دامت برکاتہم
- الحمد للہ جامعہ اپنے شورائی نظام کی خصوصیت کی
- وجہ سے نہ صرف دیگر اداروں سے ممتاز ہے بلکہ ان
- کے لیے اسوہ و نمونہ بھی ہے۔

آپ کی دعاؤں و آراء کے متمنی

اراکین شوریٰ جامعہ دارالتقویٰ

مولوی او ایس احمد
مولوی عامر رشید
مولوی محمد عثمان
مولوی جمیل الرحمن

برائے رابطہ

مرکزی دفتر جامع مسجد الہدال چو برجی پارک لاہور

فون: 00 92 42 37414665

www.darultaqwa.org

فہم دین کورس

دین کا علم سیکھے بغیر 24 گھنٹے کی زندگی دین کے مطابق گزارنا ممکن نہیں۔ لہذا مختصر وقت میں دین کا صحیح علم و فہم سیکھنے کے لیے فہم دین کورس آپ کی اہم ضرورت ہے۔

تفسیر فہم قرآن

فہم حدیث

اسلامی عقائد

اصول دین

مسائل بہشتی زیور

آپ یہ کورس ایک گھنٹہ روزانہ دے کر 1½ سال میں با آسانی مکمل کر سکتے ہیں۔

برائے رابطہ جامعہ دارالتقویٰ

تعارف مؤلف

نام: عبدالواحد

سن ولادت: 1950

تعلیمی کوائف:

ایم بی بی ایس۔ کنگ ایڈورڈ میڈیکل کالج لاہور (1973ء)
فاضل:

جامعہ مدنیہ لاہور، وفاق المدارس العربیہ (1983ء)
تخصص فی الافشاء:

جامعہ مدنیہ لاہور
چند اساتذہ کرام:

○ حضرت مولانا سید حامد میاں صاحبؒ

خلیفہ حضرت مولانا محمد میاں صاحبؒ وفاضل دیوبند

- حضرت مولانا مفتی عبدالحمید صاحب سیتا پوری[ؒ] فاضل دیوبند
- حضرت مولانا عبد الرشید نعمانی صاحب[ؒ] فاضل ندوۃ العلماء
- فخر اہل سنت حضرت مولانا قاری عبد الرشید صاحب[ؒ]

بیعت و ارادت:

- حضرت مولانا سید حامد میاں صاحب[ؒ]
- مجاز حضرت مولانا سید حسین احمد مدنی نور اللہ مرقدہ
- حضرت سید نفیس الحسنی شاہ صاحب[ؒ]
- مجاز حضرت مولانا عبد القادر رائے پوری نور اللہ مرقدہ

تدریس و افتاء:

- جامعہ مدنیہ لاہور
- جامعہ دار التقویٰ لاہور

عمرہ پر ایک اجمالی نظر

- 1- عمرہ کا احرام باندھیں
- 2- بیت اللہ کے سات چکروں پر مشتمل طواف کریں
- 3- صفا و مروہ کے درمیان سعی کریں
- 4- سر کے بال منڈوائیں یا کتروائیں

حج پر ایک اجمالی نظر

- 1-8 تاریخ کو حج کا احرام باندھیں
- 2-8 تاریخ کو منیٰ جائیں
- 3-9 تاریخ کو صبح کے وقت عرفات جائیں
- 4-9 تاریخ کو غروب آفتاب کے بعد مزدلفہ جائیں
- 5-10 تاریخ کو کنکریاں ماریں اور قربانی کریں
- 6-11, 12, 13 تاریخ کو کنکریاں ماریں
- 7-10 تاریخ سے 12 کے درمیان طواف زیارت کریں
- 8- اپنے گھر واپسی سے پہلے طواف وداع کریں

اسلامی اقدار کے فروغ اور امت مسلمہ کی فکری
راہنمائی کے لیے مطالعہ کیجئے

علمی، ادبی اور تاریخی مضامین پر مشتمل بہترین ماہنامہ
لگوانے کے لیے رابطہ کریں
042-35967905

monthlydarulitaqwa@gmail.com